



رازۋېچىكلارمۇ؟ مەخسۇس خادىملارمۇ؟

شەرقىي تۈركىستان جۇمھۇرىيىتىدىكى ستالىننىڭ ئادەملىرى

نەبىجان تۇرسۇن (تارىخ پەنلىرى دوكتورى)

1944-1949- يىللىرى ئارىسىدىكى شەرقىي تۈركىستان جۇمھۇرىيىتى ۋە شەرقىي تۈركىستان مىللىي ئازادلىق ئىنقىلابى سوۋېت ئىتتىپاقى بىلەن زىچ مۇناسىۋەتكە ئىگە بولۇپ، بۇ ھاكىمىيەتنىڭ ۋە ئىنقىلابنىڭ غەلبىسىدىن تارتىپ تاكى ئاخىرىدا خىتاي كومپارتىيەسى قوشۇنلىرىنى ئۇيغۇرلار دىيارىنى ئىشغال قىلىشى ۋە شەرقىي تۈركىستان مىللىي ئازادلىق ئىنقىلابىنىڭ ئاخىرلىشىشىغىچە بولغان بارلىق جەريانلار ۋە خۇلاسەلەردە سوۋېت ئىتتىپاقى ئامىلى ئىنتايىن مۇھىم ئامىلدۇر.

سوۋېت ئىتتىپاقى ئۆزىنىڭ سىياسىي ئىستراتېگىيەلىك مەنپەئەتلىرىنى قوغداش، ئۆزىنىڭ تاشقى سىياسىتى، جۈملىدىن خىتاي ۋە ئۇيغۇرلار دىيارى-يەنى شەرقىي تۈركىستانغا قاراتقان سىياسىي ئىستراتېگىيەلىرىنى كاپالەتكە ئىگە قىلىش مەقسىتىدە 1944-1949-يىللىرى ئارىسىدا شەرقىي تۈركىستان جۇمھۇرىيىتىگە كەڭ كۆلەمدە ھەربىي ياردەم بېرىش بىلەن بىرگە، مەزكۇر ياردەملەرنىڭ مۇھىم بىر قىسمى سۈپىتىدە مەلۇم ساندا ھەربىي-سىياسىي، مەمۇرىي، تېخنىكا ۋە باشقا ساھەلەرگە ئائىت خادىملىرىنى ئەۋەتتى. ئەمەلىيەتتە، بۇ ياردەملەرنىڭ ھەممىسى مۇتلەق مەخپىي رەۋىشتە ئېلىپ بېرىلغان بولۇپ، سوۋېت ئىتتىپاقى ھۆكۈمىتى ئىزچىل تۈردە خەلقئارا سەھنىدە، شۇنىڭدەك خىتاي ھۆكۈمىتى بىلەن بولغان مۇناسىۋەتلىرىدە ئۆزلىرىنىڭ مەزكۇر ئىنقىلابقا ۋە شەرقىي تۈركىستان جۇمھۇرىيىتىگە ياردەم بەرگەنلىكىنى ئېتىراپ قىلمىغانىدى.

مەزكۇر خادىملار بىردەك ھالدا سوۋېت ئىتتىپاقى كومپارتىيەسى مەركىزىي كومىتېتى سىياسىي بىۋروسىنىڭ قارارىنى ئاساس قىلغان ھالدا، سوۋېت ئىتتىپاقىنىڭ ھەر قايسى مىنىستىرلىقلىرى ۋە ھەربىي ساھەسىدىن تاللانسمۇ، ئەمما بۇلار ئەۋەتىلىش ۋە باشقۇرۇش جەھەتتىن بىۋاسىتە سوۋېت ئىتتىپاقى خەلق ئىچكى ئىشلار ۋە دۆلەت بىخەتەرلىك كومىسسارىياتى، يەنى كېيىنكى ئىچكى ئىشلار ۋە دۆلەت بىخەتەرلىك مىنىستىرلىقلىرى، 1947-يىلىدىن كېيىن سوۋېت ئىتتىپاقى مىنىستىرلار سوۋېتى تەركىبىدىكى ئىنفورماتسىيە كومىتېتى، يەنى دۆلەت تاشقى رازۋېدكا ئورگىنىغا تەۋە ئىدى.

شۇنى ئەسكەرتىش مۇمكىنكى، سوۋېت ئىتتىپاقىنىڭ شەرقىي تۈركىستان جۇمھۇرىيىتىگە مەخسۇس ھەر ساھەلەر بويىچە خادىملارنى ئەۋەتىپ ياردەم بېرىشى ئىككى باسقۇچتا ئېلىپ بېرىلغان بولۇپ، بىرىنچى باسقۇچ

1943-1946- يىللىرىغىچە، ئىككىنچى باسقۇچ 1947-1949-يىللىرىغىچىدۇر. ھەر قايسى باسقۇچلاردىكى سوۋېت خادىملىرىنىڭ خىزمەت دائىرىسى ۋە يۈكلەنگەن ۋەزىپىلىرىدە ئورتاقلىقلار ۋە ئۆزگىچە پەرقلىق تەرەپلەر بار ئىدى.

سوۋېت سىياسىتىنىڭ ئارقا كۆرۈنۈشى

شۇنى ئېنىق ئېيتىش زۆرۈركى، سوۋېت رۇسىيەسى 1920-يىللاردا سابىق چار رۇسىيە ھۆكۈمىتىنىڭ قوشنا شىنجاڭدىكى، يەنى شەرقىي تۈركىستاندىكى سىياسىتىگە ئاساسىي جەھەتتىن ۋارىسلىق قىلىپ، بۇ جايدا ئۆزىنىڭ سىياسىي شۇنىڭدەك سودا-ئىقتىسادىي تەسىرلىرىنى ساقلاپ قېلىش ھەم ئۇنى مۇستەھكەم ھالدا تىكلەش چارىسى قوللانغانىدى. سوۋېت ھۆكۈمىتى بۇ جايدا ئۇيغۇرلارنىڭ ئىنقىلاب قوزغاپ، مۇستەقىل ھاكىمىيەت قۇرۇشىغا يول قويماستىن يۈرگۈزدى.

مەزكۇر جايدا سوۋېت ھۆكۈمىتى، جۈملىدىن يوسىن ستالىن رەھبەرلىكىدىكى كوممۇنىستلار پارتىيەسى مەركىزىي كومىتېتى سىياسىي بىۋاسىتە 1931-1933- يىللىرى ئارىسىدىكى ئۇيغۇر خەلقىنىڭ كەڭ كۆلەملىك مىللىي ئازادلىق ۋە مۇستەقىللىق ئىنقىلابى ۋە ئۇنىڭ نەتىجىسىدە قۇرۇلغان شەرقىي تۈركىستان ئىسلام جۇمھۇرىيىتىنى قوللىماستىن، ئەكسىچە، خىتاي مىلتارىستى شېڭ شىسەيگە ھەربىي ياردەم بېرىپ، ئۇنى ھىمايە قىلىشنى قارار قىلغانىدى. سىياسىي بىۋاسىتە 1933-يىلى، 3-ئاۋغۇستتىكى «شىنجاڭ خىزمىتى ھەققىدىكى كۆرسەتمىسى» دە «شىنجاڭنىڭ خىتايدىن ئايرىلىشى لوزۇنكىسىنى قوللىماستىن» قارارى چىقىرىلغان بولۇپ، بۇ، سوۋېت ئىتتىپاقىنىڭ شۇ ۋاقىتتىكى «شىنجاڭ سىياسىتى» نى تولۇق نامايان قىلغانىدى.¹

سوۋېت ئىتتىپاقى ھۆكۈمىتى كوممۇنىستىك ئىنتېرناتسىئونالنىڭ ۋە پۈتۈن ئىتتىپاق بولمىش بولمىغان كوممۇنىستىك پارتىيەسى ئوتتۇرا ئاسىيا بىۋاسىتە «شىنجاڭدىكى ئىنقىلابلارنىڭ مىللىي ئازادلىق ئىنقىلابى ھەرىكىتى ئىكەنلىكى»² ھەم ئۇنى قوللاش ھەققىدىكى تەكلىپلىرىنى رەت قىلدى ۋە ھەتتا ئۇلارنىڭ سوۋېت ئىتتىپاقىنىڭ «ئوتتۇرا ئاسىيا جۇمھۇرىيەتلىرىدىن ئۇيغۇر كوممۇنىستلىرىنى شىنجاڭغا ئەۋەتىش» نى چەكلىدى.³ سوۋېت ئىتتىپاقى خىتاي مىلتارىستى شېڭ شىسەينىڭ رەھبەرلىكىدىكى، نامدا خىتاينىڭ ئەمما خىتاي نەنجىڭ ھۆكۈمىتىگە بېقىنمايدىغان، ئەمەلىيەتتە سوۋېت ئىتتىپاقىنىڭ كونتروللۇقى ئاستىدىكى يېرىم مۇستەقىل بىر ئۆلكە ھاكىمىيىتى بەرپا قىلىپ، بۇ ئۆلكىدە ئۆزىنىڭ سودا-ئىقتىسادىي، سىياسىي، مەدەنىيەت ۋە باشقا ھەر جەھەتتىكى تەسىرى ھەم ئىمتىيازىنى تىكلەپ، كۆپ يىللار بۇ خىل ۋەزىيەتنى داۋاملاشتۇردى.

بىراق، 1941-يىلى، 6-ئايدا گىتلىر گېرمانىيەسىنىڭ سوۋېت ئىتتىپاقىغا ھۇجۇم قىلىپ، سوۋېت-گېرمان ئۇرۇشى پارتلاپ، 1942-يىلىغىچە سوۋېت قىزىل ئارمىيەسىنىڭ ئارقىمۇ-ئارقىدىن تارمار بولۇشىدەك ئېغىر ۋەزىيەتتىن سوۋېت ئىتتىپاقىنىڭ مەغلۇپ بولۇشىنى ھېس قىلغان ئوتتۇرا ئاسىيا جۇمھۇرىيەتلىرىگە قوشنا

¹ . АВП РФ. Ф. 17. Оп. 166 Д. 502 . Л. 5-7, 8-11 (ئالاھىدە) فوند 17، (رۇسىيە فېدېراتسىيەسى تاشقى سىياسەت ئارخىپى، فوند 17، ئالاھىدە) Русско-китайские отношения : материалы и документы. Т.3, В XX веке, 11-8, 7-5, 502. دېلو 502، ياپراق 39-11، 1933 - 1937 : Кн.1. "Памятники исторической мысли", 2010. С-184-194

² . ГАРФ. Ф.495 Оп. 154. Д.457. Л.31-39. ВКП(б), Коминтерн и Китай: Документы. Т. IV. 1931-1937. В 2-х ч. (رۇسىيە فېدېراتسىيەسى دۆلەت ئارخىپى، فوند 495، ئالاھىدە پاپكا 154، دېلو 457، ياپراق 39-31)

³ . ГАРФ. ГАРФ. Ф.17 Оп. 162. Д.11. Л.9-11. ВКП(б), Коминтерн и Китай: Документы. Т. IV. 1931-1937. К. Талипов. 2010. с.122 (на уйгурском).

شەرقىي تۈركىستاننى موسكۋانىڭ ھىمايىسى ۋە ياردىمى ئاستىدا 1934-يىلىدىن بۇيان ئىدارە قىلىپ كېلىۋاتقان خىتاي مىلىتارىستى شېڭ شىسەي موسكۋادىن يۈز ئۆرۈپ، ئۇنىڭ پۈتۈن تەسىرلىرىنى ھەيدەپ چىقىرىپ، چوڭچىڭدىكى جاڭ كەيشى باشچىلىقىدىكى خىتاي جۇمھۇرىيىتى مەركىزىي ھۆكۈمىتىگە بېقىنىپ، بۇ ئۆلكىنى جاڭ كەيشىنىڭ كۈنلۈكى ئاستىدا ئىدارە قىلىش مەقسىتىگە يەتمەكچى بولدى.

نەتىجىدە 1942-1944-يىللىرى ئارىسىدا شېڭ شىسەي خىتاي مىللەتچىلىرىنىڭ گومىنداڭ ھاكىمىيىتىنىڭ قوللىشى بىلەن سوۋېت ئىتتىپاقىنىڭ شىنجاڭدىكى بارلىق ئىمتىيازلىرىنى ئېغىر زەربىگە ئۇچراتتى، بۇ جايدىكى قۇمۇلدا تۇرۇۋاتقان سوۋېت ئىتتىپاقى قوشۇنىنى، سوۋېت ئىتتىپاقى مەسلىھەتچىلىرى، تېخنىكىلىرى، ئىنژېنېرلىرى، كادىرلىرىنى ئۆز ۋەتىنىگە قايتىپ كېتىشكە مەجبۇر قىلدى. سوۋېت ئىتتىپاقىنىڭ نېفىت، يەر ئاستى بايلىقلىرىنى قېزىش شىركەتلىرى، سودا شىركەتلىرى، ئۈرۈمچىدىكى ھەربىي ئايروپىلان ياساش زاۋۇتى قاتارلىق بارلىق ئورگانلىرى ۋە كارخانىلىرىنى تاقىدى شۇنىڭدەك سوۋېت ئىتتىپاقى بىلەن داۋاملىشىۋاتقان سودىلارنى ئۆزدى ھەم ئۆلكىدە سوۋېت ئىتتىپاقىغا قارشى ئاكتىپ ھەرىكەت باشلىدى.

خىتاي ھۆكۈمىتى يەنە ئۈرۈمچىدە ئامېرىكا قوشما شتاتلىرى ۋە ئەنگىلىيەنىڭ كونسۇلخانىلىرىنى قۇرۇشنى قولغا كەلتۈرۈپ، سوۋېت ئىتتىپاقى بىلەن فاشىزمغا قارشى ئىتتىپاقداش بولسىمۇ، ئەمما ئىدىئولوگىيە جەھەتتىن سوۋېت ئىتتىپاقى بىلەن زىددىيەتكە ئىگە ئامېرىكا ۋە ئەنگىلىيەنىڭ تەسىرىنى سوۋېت ئىتتىپاقىنىڭ شىنجاڭدىن ئىبارەت مەزكۇر ئارقا ھويلىسىغا ئەكىرىش ئارقىلىق سوۋېت ئىتتىپاقىغا نىسبەتەن ئىستراتېگىيەلىك بېسىم يارىتىش تاكتىكىسىنى قوللانغانىدى. ۋەھالەنكى، ئامېرىكا قوشما شتاتلىرى فاشىزمغا قارشى ئۇرۇشتا سوۋېت ئىتتىپاقىنى ئىتتىپاقداش قىلىپ تاللىغان ۋە ئۇلار ئارىسىدىكى ھەمكارلىقنى كۈچەيتىشكە ئالاھىدە ئەھمىيەت بەرگەن بولغاچقا خىتاينىڭ شىنجاڭنى سوۋېت ئىتتىپاقىغا قارشى بازىغا ئايلاندۇرۇشىغا، سوۋېت ئىتتىپاقى بىلەن مۇناسىۋەتنى بۇزۇشقا ۋە جىددىيلەشتۈرۈشكە قوشۇلمايتتى. لېكىن شۇنداق بولۇشىغا قارىماي، شېڭ شىسەي سوۋېت ئىتتىپاقىنىڭ ئەنئەنىۋى سىياسىي، مەدەنىيەت، سودا-ئىقتىسادىي تەسىرلىرىگە ئېغىر تەھدىت پەيدا قىلىش ۋەزىيىتىنى داۋاملاشتۇرۇۋەردى.

يەنە بىر تەرەپتىن شېڭ شىسەي ۋە گومىنداڭ دائىرىلىرى ئەشەددىي چوڭ خىتاي مىللەتچىلىكى سىياسىتى يۈرگۈزۈپ، ئۇيغۇر قاتارلىق يەرلىك مىللەتلەرگە نىسبەتەن كەمسىتىش، باستۇرۇش، چەكلەش سىياسىتى قوللاندى. شېڭ شىسەي ھاكىمىيىتى 1937-يىلىدىن تارتىپ، 100 مىڭلىغان ئادەملەرنى قولغا ئېلىپ، ئاساسلىقى ئۇيغۇرلارنىڭ ھەتتا باشقا ئاز سانلىق مىللەتلەرنىڭ داڭلىق ئەربابلىرى، ئاقساقاللىرى، بەگلىرى، زىيالىيلىرىنى ئۆلتۈرۈپ تېررورلۇق ئۈزۈم ئورناتقاندى. بۇنىڭ بىلەن خىتايلار بىلەن يەرلىك مىللەتلەر ئارىسىدىكى مىللىي زىددىيەتمۇ ناھايىتى ئۆتكۈرلەشتى. نەتىجىدە، ئۇيغۇر، قازاق ۋە باشقا مىللەتلەر ئارىسىدا خىتاي ھاكىمىيىتىگە قارشى مەخپىي ۋە ئاشكارا قارشىلىق ھەرىكەتلىرى باشلىنىپ كەتكەن بولۇپ، ئالدى بىلەن 1937 - يىللىرى قەشقەرىيە تەرەپتە ئابدۇنىياز كامال قاتارلىقلار باشچىلىقىدا خىتاي ھاكىمىيىتىگە قارشى كەڭ كۆلەملىك قوزغىلاڭلار پارتلىغان بولسا، 1940-يىلى، بولۇپمۇ 1943-يىلىدىن باشلاپ، ئالتاي تەۋەسىدە قازاقلارنىڭ قوراللىق قارشىلىقلىرى باشلاندى. ئەمما سوۋېت ئىتتىپاقى 1937-1938-يىللىرىدىكى ئۇيغۇر ۋە تۇڭگانلارنىڭ قوزغىلاڭلىرىنى ھەربىي كۈچ بىلەن باستۇرۇپ بەردى شۇنىڭدەك شېڭ شىسەينىڭ كەڭ كۆلەملىك تۇتقۇن قىلىش ھەرىكىتىگە كۆز يۇمدى ۋە قوللاش پوزىتسىيەسىدە بولغانىدى. ئەپسۇسكى، 1942-يىلىدىن باشلاپ، شېڭ شىسەي سوۋېت ئىتتىپاقىدىن يۈز ئۆرۈپ، ئۇنىڭغا قارشى ھەرىكەتكە ئۆتكەندىن كېيىن موسكۋا بۇنىڭغا تاقەت قىلىپ تۇرالمىدى.

مانا شۇنداق تۈرلۈك ئىچكى ۋە تاشقى ۋەزىيەت شارائىتىدا 1943-يىلى، 5-ماي كۈنى پۈتۈن سوۋېت ئىتتىپاقى بولشېۋىكىلىرىنىڭ كوممۇنىستىك پارتىيەسى مەركىزىي كومىتېتى سىياسىي بىۋروسى «شىنجاڭ ھەققىدە» يىغىن ئېچىپ، ئۇيغۇر ۋە باشقا مىللەتلەرنىڭ مىللىي ئازادلىق ھەرىكەتلىرىنى قوللاش ۋە ھەر جەھەتلەردىن ياردەم بېرىش ئارقىلىق شېڭ شىسەينى ئاغدۇرۇشنى قارار قىلىپ، ئۆزىنىڭ مۇناسىۋەتلىك ھەرىكەتلىرىنى باشلىۋەتتى.

ئەنە شۇنداق سوۋېت ئىتتىپاقىنىڭ قوللىشى ئاستىدا 1944-يىلى 9-ئايدا نىلقا قوزغىلىڭى ۋە ئارقىدىن 11-ئايدا غۇلجا قوزغىلىڭى پارتلاپ، 1944-يىلى 12-نويابىر كۈنى غۇلجا شەھىرىدە شەرقىي تۈركىستان جۇمھۇرىيىتى قۇرۇلۇپ، ئۇيغۇر، قازاق ۋە باشقا خىتاي ئەمەس مىللەتلەر ئۆز مۇستەقىل ھاكىمىيىتىگە ئىگە بولدى. قوزغىلاڭچىلار بىر ئايلىق جەڭلەر جەريانىدا ئىلىنىڭ كۆپ ناھىيەلىرىنى ئازاد قىلىپ، خىتاي قوشۇنلىرىنى بىر قانچە جايلاردا ئىسكەنجىگە ئالدى. شەرقىي تۈركىستان خەلقىنىڭ بۇ خىل يۇقىرى ئىنقىلابىي قىزغىنلىقى ۋە خىتاي قوشۇنلىرىنى تېز ۋاقىتتا تارمار قىلغانلىقىنى كۆرگەن سوۋېت ئىتتىپاقى تەرەپ شەرقىي تۈركىستان جۇمھۇرىيىتىگە ھەربىي مەسلىھەتچى، قوراللىق ئەترەت، قورال-ياراق، ئوق-دورا جەھەتلەردىن ياردەم كۆرسىتىپ، ئۇنى ئەمەلىي قوللاشنى قارار قىلدى. سوۋېت ئىتتىپاقى ئىچكى ئىشلار خەلق كومىسسارى لاۋرېنتىي بېرىيا ۋە دۆلەت بىخەتەرلىك خەلق كومىسسارى ۋىسېۋولود مېركۇلوفنىڭ 1944-يىلى 8-دېكابىر كۈنى سوۋېت ئىتتىپاقى ئالىي رەھبەرلىرى ستالىن ۋە مولوتوفقا يوللىغان مەخپىي دوكلاتىدا ئىلىدىكى مىللىي ئازادلىق ھەرىكەتلىرىنى تېخىمۇ قوللاش ۋە ياردەم بېرىش ئۈچۈن مەخسۇس ن ك ۋ د (ئىچكى ئىشلار خەلق كومىسسارىياتى) گېنېرال مايورى ۋلادىمىر ستېپانوۋىچ يېگناروف⁴ باشچىلىقىدىكى «ئالاھىدە ھەرىكەت گۇرۇپپىسى» ۋە مۇناسىۋەتلىك خادىملارنى مەخپىي تۈردە ئەۋەتىش ھەم مەخسۇس تەربىيەدىن ئۆتكەن شىنجاڭ ئاھالىسىدىن ۋە يەرلىك ئوتتۇرا ئاسىيالىقلاردىن تۈزۈلگەن 590 كىشىلىك 5 ئاتلىق ئەترەتنى ئەۋەتىشنى تەلەپ قىلدى. 5 «ئازادلىق تەشكىلاتى» ئەزاسى ۋە شەرقىي تۈركىستان جۇمھۇرىيىتى ھۆكۈمىتى باش كاتىپى ئابدۇرەئۇپ مەخسۇم ئىبراھىمنىڭ (1914-2005) ئېيتىشىچە غۇلجا قوزغىلىڭى پارتلاپ، بىر ئايلار ئۆتكەندە سوۋېت مەسلىھەتچىلىرى، گېنېراللىرى ياردەمگە كەلدى.

رەسمىي ھۆججەتلەرگە كۆرە، يەنى بېرىيا-1944 يىلى، 12-ئاينىڭ 23-كۈنى ستالىن ۋە مولوتوفقا غۇلجىغا ئەۋەتىلگەن گېنېرال مايور يېگناروفنىڭ دوكلاتىنى يوللاپ بەرگەن بولۇپ، مەزكۇر مەخپىي مەلۇماتتىن مەلۇم بولۇشىچە، - 1944 يىلى، 12-ئاينىڭ 15-كۈنى سوۋېت ئىتتىپاقى ئىچكى ئىشلار خەلق كومىسسارىياتى ۋە دۆلەت بىخەتەرلىك خەلق كومىسسارىياتى تۈزگەن ئالاھىدە ھەرىكەت گۇرۇپپىسى ن ك ۋ د گېنېرال مايورى ۋلادىمىر ستېپانوۋىچ يېگناروفنىڭ باشچىلىقىدا ئىلىغا كېلىپ، قورغاستا تۇرۇپ پائالىيەت باشلىغان ۋە كېيىن غۇلجىغا باردى.⁷

4

ۋلادىمىر ستېپانوۋىچ يېگناروف (1903-1976). باكۇدا تۇغۇلغان، رۇس. 1929-1937-يىللىرى تاجىكىستاندا ۋە ئۆزبېكىستاندا . نكۇد ۋە چېگرا قوغداش قىسىملىرىدا كوماندىر بولۇپ ئىشلىگەن، ئۆزبېك تىلىنى ياخشى بىلىدۇ. ئۇ، سوۋېت ئىتتىپاقى ئوگېۋ ۋە نكۇد سىنىڭ ئوتتۇرا ئازىيادىكى باشقارمىسىنىڭ مەسئۇلى بولغان. 1943-يىلى نكۇد گېنېرال مايورى بولغان ۋە نكۇد قوشۇنلىرىنىڭ قىزىل ئارمىيەنىڭ ئارقا سېپىنى قوغداش بويىچە باشلىقىنىڭ ئورۇنباسارى بولغان. 1944-يىلى نكۇد تەركىبىدە مەخسۇس شىنجاڭ ئۈچۈن تەييارلانغان ئالاھىدە ھەرىكەت گۇرۇپپىسىنىڭ باشلىقى بولۇپ، غۇلجىغا كەلگەن ۋە پۈتۈن ئىشلارغا رەھبەرلىك قىلغان. 1946-1947-يىلى، تۈركمەنىستان س س ر ئىچكى ئىشلار مىنىستىرى بولغان. ئۇ، 1953-يىلى بېرىيا تۇتۇلغاندىن كېيىن زەربىگە ئۇچرىغان ۋە گېنېرال مايورلۇق ئۇنۋانى ھەم ئوردېنلىرى تارتىۋېلىنغان. 1976-يىلى موسكۋادا ئۆلگەن.

5

ГАРФ. Ф. Р-9401 с/ч. Оп. 2. بېرىيا ۋە مېركۇلوفنىڭ ستالىن ۋە مولوتوفقا يوللىغان دوكلاتى. 8-دېكابىر، 1944-يىلى . Д. 68.

6

شەرقىي تۈركىستان جۇمھۇرىيىتى باش كاتىپى ئابدۇرەئۇپ مەخسۇم ئىبراھىمى بىلەن سۆھبەت، 2001-يىلى، 12-نويابىر .

7

ГАРФ. Ф. Р-9401 с/ч. Оп. ... بېرىيا ۋە مېركۇلوفنىڭ ستالىن ۋە مولوتوفقا يوللىغان دوكلاتى. 8-دېكابىر، 1944-يىلى . Д. 68.

ن ك ۋ د (خەلق ئىچكى ئىشلار كومىسسارىياتى) ئالاھىدە ھەرىكەت گۇرۇپپىسى باشلىقى گېنېرال مايور ۋ. س. يېگناروف س س ر نىڭ شەرقىي تۈركىستان جۇمھۇرىيىتىدە تۇرۇشلۇق ئالىي ھەربىي-سىياسى مەسلىھەتچىسى سۈپىتىدە غۇلجا شەھىرىگە ئورۇنلىشىپ، مەخسۇس ھەربىي سىياسىي مەسلىھەتچىلىك ئىشلىرىنى باشلىدى.⁸ مەزكۇر ئالاھىدە ھەرىكەت گۇرۇپپىسى تەركىبىدە موسكۋادىن غۇلجىغا كەلگەنلەر ئىچىدىكى ن ك ۋ د - ن ك گ ب (خەلق ئىچكى ئىشلار كومىسسارىياتى - خەلق دۆلەت بىخەتەرلىك كومىسسارىياتى (1-باشقارمىسى، 4-بۆلۈمىنىڭ باشلىقى گېنېرال لېتىنانت ئالبېكساندىر ئۋانوۋىچ لاڭفاڭ⁹ ۋەلادىمىر ستېپانوۋىچ يېگناروفنىڭ مۇئاۋىنلىقىغا بەلگىلەندى.¹⁰ ئۇ، ئىلگىرى، 1944-يىلى، موڭغۇلىيە رەھبىرى چوئىبالساننىڭ ئوسمان ئىسلام بىلەن موڭغۇلىيەدە ئۇچرىشىشىغا قاتناشقاندى.

مەزكۇر ئالاھىدە ھەرىكەت گۇرۇپپىسى تەركىبىدە يەنە ن ك گ ب (خەلق دۆلەت بىخەتەرلىك كومىسسارىياتى) پودپولىكوۋنىكى، 1940-يىلىدىن تارتىپ ئۈرۈمچىدە تۇرۇپ، قەلەي كان شىركىتىنى سوۋېت تەرەپتىن باشقۇرغان پېتىر ئاندرېيېۋىچ چىياپىڭ¹¹ خەلق دۆلەت بىخەتەرلىك كومىسسارىياتى پودپولىكوۋنىكى، سوۋېت ئىتتىپاقى قەھرىمانى نىكولاي پروكوپيۋىك¹² قاتارلىقلارمۇ بار ئىدى. گېنېرال يېگناروف غۇلجىنىڭ نوۋېيگورد مەھەللىسىدىكى 2-نومۇرلۇق ئۆيدە تۇرۇپ ئۆز خىزمەتلىرىنى ئېلىپ بارغانلىقى ئۈچۈن سوۋېت مەسلىھەتچىلەر ئورگىنى جايلاشقان بۇ جاي ئادەتتە «2-دوم» دەپ ئاتالدى.

شۇنىڭدىن كېيىن سوۋېت ئىتتىپاقى ھەربىي، سىياسىي، مەمۇرىي مەسلىھەتچىلىرى، خادىملىرى، ھەربىي ئىنستىروتورلىرى ئارقىمۇ-ئارقىدىن شەرقىي تۈركىستانغا كىرىپ ئورۇنلىشىپ ئۆز ئىشلىرىنى باشقۇرۇپ، شەرقىي تۈركىستان ئىنقىلابچىلىرىنىڭ خىتاي ھاكىمىيىتىنى پۈتۈن ئۆلكە مىقياسىدا ئاغدۇرۇپ تاشلاشنى مەقسەت قىلغان قوراللىق كۈرەشلىرىگە ئۆزلىرىنىڭ تېگىشلىك ھەسسسىنى قوشتى. مەزكۇر سوۋېت

8
. Бармин В.А. 1999. с.71-78
9
ئالبېكساندىر ئۋانوۋىچ لاڭفاڭ (1907-1990). بىرپىستى تۇغۇلغان. قىزىل ئارمىيەنىڭ رازۋېتكا ئىشلىرى ئوفىتسېرى. 1945-يىلى، . نىكۇد گېنېرال لېتىنانتى. 1942-1944-يىللىرى تۇۋا جۇمھۇرىيىتى ۋە موڭغۇلىيە خەلق جۇمھۇرىيىتىدە ئالاھىدە ۋەزىپە ئۆتىگەن. 1944-1946-يىللىرى، غۇلجىدا تۇرغان. 1953-1954-يىللىرى س س ر نىڭ خىتاي ئىچكى ئىشلار مىنىستىرلىقىدىكى مەسلىھەتچىسى بولغان. 1957-يىلى جازالىنىپ، 15 يىللىق قاماققا ھۆكۈم قىلىنغان، ئۇنۋانلىرى ۋە ئوردېنلىرى تارۋىلىنغان. تارۋىلىنغان. تۈرمىدىن چىقىپ، 1990-يىلى موسكۋادا ئۆلگەن.

10
. Лубянка. ВЧК-ОГПУ -КВД-НКГБ-МГБ-МВД-КГБ. 1917-1960. Справочник. Сост. А. И. Кокурин, Н. В. Петров. М.: 1997 с.42, Алексеев М.А., Колпакиди А.И., Кочик В.Я. Энциклопедия военной разведки. 1918-1945 гг. М., 2012, с. 303. Бармин В.А . 1999. с.71-78

11
پېتىر ئاندرېيېۋىچ چىياپىڭ. رۇس، ئۇزۇن مەزگىل سوۋېت ئىتتىپاقى دۆلەت بىخەتەرلىك ئورگىنىنىڭ خىتاي بويىچە رازۋېتكا . ئىشلىرىغا مەسئۇل بولغان. 1940-1943-يىللىرى مايور ئۇنۋانىدا سوۋېت ئىتتىپاقى بىلەن شېڭ شىسەي تۈزگەن قەلەي قېزىش شىركىتى كېلىشىمى بويىچە ئۈرۈمچىدە تۇرۇپ خىزمەت قىلغان. ئۇ، گېنېرال يېگناروف بىلەن بىرگە غۇلجىدا تاكى 1946-يىلى 6-ئايدىن تۇرۇپ، شەرقىي تۈركىستان ھۆكۈمىتىگە مەسلىھەتچىلىك قىلغان. ئۇ، 1947-1949-يىللىرى يەنە بىر قېتىم يېگناروف بىلەن بىرگە بۇ ئوپېراتسىيەگە مەسئۇل بولغان. ئۇ، 1970-يىللاردا موسكۋادا ياشاپ ۋاپات بولغان. ئۇنۋانى پولىكوۋنىك.

12
نىكولاي ئارخىپوۋىچ پروكوپيۋىك (1902-1975). سوۋېت-گېرمان ئۇرۇشى مەزگىلىدىكى داڭلىق <<ئوۋچى>> پارتىزان ئەترىتى . كوماندىرى، 1944-يىلى سوۋېت ئىتتىپاقى قەھرىمانى ئۇنۋانىغا ئېرىشكەن، 1944-يىلى، 12-ئايدا ۋ.ك. يېگناروف بىلەن بىرگە ئالاھىدە ھەرىكەت گۇرۇپپىسىنىڭ ئەزاسى بولۇپ، غۇلجىغا كەلگەن. 1945-يىلى، 8-ئايدا تاشقورغاندىن باشلانغان ھەرىكەتكە ئارقىدا تۇرۇپ يېتەكچىلىك قىلغان. ئۇ دۆلەت بىخەتەرلىكى پودپولىكوۋنىكى ئىدى. ئۇ ئەلخان تۈرە بىلەن كۆپ ئۇچراشقاندى. ۋەتەنگە قايتقاندىن كېيىن دۆلەت بىخەتەرلىك ساھەسىدە ئىشلەپ، 1975-يىلى، موسكۋادا ئۆلگەن.

مەسلىھەتچىلىرى ۋە ھەربىي خادىملىرىنىڭ سانى دەسلەپكى ۋاقىتلاردا ئاز بولسىمۇ، ئەمما ئۇلارنىڭ رولىمۇ مۇھىم ئىدى. بىراق، ھەل قىلغۇچ ئامىل يەنىلا شەرقىي تۈركىستان جۇمھۇرىيىتى ھۆكۈمىتى ۋە ئىنقىلابقا ئاتلانغان ئۇيغۇر، قازاق ۋە شۇنىڭدەك ئۇيغۇرلار بىلەن بىر سەپتە تۇرغان باشقا بارلىق خىتاي ئەمەس مىللەت خەلقلەرى ئىدى.

ئۇيغۇر سوۋېت خادىملىرى

بىرىنچى تۈركۈمدە سوۋېت ئىتتىپاقى ئەۋەتكەن مەسلىھەتچىلەر، ھەربىي خادىملار ئارىسىدا ئاساسلىق رەھبىرىي ئورۇننى بىۋاسىتە موسكۋادىن كەلگەن گېنېرال ۋ. س. يېگناروف ۋە ئا. ئى. لاڭفاڭ قاتارلىقلار ئىگىلەپ، ھەربىي ئىشلارغا يېتەكچىلىك قىلغان بولسا،¹³ ئوخشاشلا ئوتتۇرا ئاسىيا جۇمھۇرىيەتلىرىدىن قازاق س. س. ر، قىرغىز س. س. ر ئىچكى ئىشلار خەلق كومىسسارىياتىغا تەۋە، 1930-يىللاردا بىر قېتىم شىنجاڭغا ئەۋەتىلگەن ھەم يەرلىك مىللەت تىللىرىنى بىلىدىغان رۇسلار، شۇنىڭدەك كۆپ قىسىم يەرلىك مىللەت ۋەكىللىرى، بولۇپمۇ ئۇيغۇر خادىملارمۇ ئەۋەتىلدى. بۇ، 1943-يىلى 5-مايدىكى قارارنىڭ نەتىجىسى بولۇپ، ئۇنىڭدا ئوتتۇرا ئاسىيا رېسپۇبلىكىلىرىدىكى يەرلىك مىللەت خادىملىرىنى ئەۋەتىش، شىنجاڭدىكى بۇ ھەرىكەتلەرگە ئۆزبېكىستان، قازاقىستان، قىرغىزىستان كوممۇنىستلار پارتىيەسى مەركىزى كومىتېتى سېكرېتارلىرى ۋە مىنىستىرلار كېڭىشى رەئىسلىرىنى مەسئۇل قىلىش، شىنجاڭدىن چىققان مىللەت كىشىلىرىدىن قوراللىق گۇرۇپپىلارنى قۇرۇش ۋە كادىرلارنى تەربىيەلەيدىغان مەكتەپلەرنى قۇرۇش ھەم باشقا خىزمەت پىلانلىرى بەلگىلەنگەنىدى.¹⁴ شەرقىي تۈركىستاندىكى مىللىي ئازادلىق ھەرىكەتلىرى بويىچە بۇ قارارلارنى ئىجرا قىلىشقا ئۆزبېكىستان كوممۇنىستلار پارتىيەسى بىرىنچى سېكرېتارى ئوسمان يۈسۈپوف (1966-1901)، شۇنىڭدەك قىرغىزىستان ۋە قازاقىستان كوممۇنىستلىرى پارتىيەسى مەركىزى كومىتېتى سېكرېتارلىرى قاتارلىقلار بەلگىلەنگەنىدى. 1962-1964-يىللىرىدىكى قازاقىستان كومپارتىيەسى بىرىنچى سېكرېتارى بولغان ئىسمائىل يۈسۈپوفنىڭ (2005-1914) ئاشكارىلىشىچە، بۇ ھەرىكەتلەرگە، يەنى ئادەملەرنى ئەۋەتىش ۋە باشقىلارغا ئوسمان يۈسۈپوف مەسئۇل بولغانىدى.¹⁵

ئوتتۇرا ئاسىيا جۇمھۇرىيەتلىرىدىن ئەۋەتىلگەن مەسلىھەتچىلەر ۋە خادىملار ئىچىدە گېنېرال يېگناروفقا بىۋاسىتە بويسۇنىدىغانلاردىن قازاقىستان خەلق ئىچكى ئىشلار كومىسسارىياتىغا تەۋە ئىسكەندەر، يەنى ئىۋان ئىۋانوۋىچ ئىۋانوف،¹⁶ قىرغىزىستان خەلق ئىچكى ئىشلار كومىسسارىياتىغا تەۋە پېتىر ساۋىنوف،¹⁷ يەنى زاكىر،

¹³ ئابدۇرەئۇپ مەخسۇم ئىبراھىمى مۇنداق دەيدۇ: << ۋلادىمىر ستېپانوۋىچ قاتارلىقلار >> بىز ھەربىي ئىشلارغا مەسئۇل بولايلى دەپ، ئاساسلىقى ھەربىي ئىشلارغا يېتەكچىلىك قىلدى. دەسلەپتە سىياسىي ئىشلارغا ئانچە ئارىلاشمىدى، ئەمما كېيىن ھەممە ئىشلارغا ئارىلىشىدىغان بولدى >>. ئابدۇرەئۇپ مەخسۇم ئىبراھىمى بىلەن سۆھبەت، 2001-يىلى، 12-نويابىر.

¹⁴ . Решение Политбюро ЦК ВКП(б) «О Синьцзяне». 04.05.1943 // РГАСПИ. Ф. 17. Оп. 162. Д. 37. Л. 76

¹⁵ , Брежнев был настоящим развратник. Агентство Политических Новостей». <http://www.apn.kz/opinions/print7650.htm>. 2006.

¹⁶ ئىۋان ئىۋانوۋىچ ئىۋانوف. رۇس، 1901-يىلى تۇغۇلغان. 1930-يىللاردا بىر قېتىم شەرقىي تۈركىستانغا ئەۋەتىلگەن. 1944-1946-يىللىرى مىللىي ئارمىيە باش قوماندانلىق شىتابىدا مەسلىھەتچى بولغان. 1946-يىلى، ۋەتەنگە قايتىپ، 1951-1954-يىللىرى ئۈرۈمچىدىكى سوۋېت ئىتتىپاقى باش كونسۇلخانىسىدا ئىشلىگەن، قايتقاندىن كېيىن ئالمۇتادا ئىنتۇرست ساھەسىدە ئىشلەپ، پېنسىيەگە چىقىپ، 1975-يىلى ۋاپات بولغان. ئۇنۋانى ك گ ب پولكوۋنىكى.

¹⁷ پېتىر ساۋىنوف. 1907-يىلى، ئىسسىقكۆل بويىدىكى پوكروۋكىدا تۇغۇلۇپ ئۆسكەن، ئۇيغۇر، قىرغىز، ئۆزبېك تىللىرىنى باخشى . بىلىدۇ، 1930-يىللاردا ئافغانىستانغا ۋە ئۇيغۇرلار دىيارىغا تاشلانغان. 1943-1944-يىللىرى قىرغىزىستان نكۇد-نىگىب ئورگىنىدا ئىشلىگەن ۋە << باتۇر >> ئەترىتى بىلەن غۇلجىغا كېلىپ، جەڭ قىلغان ھەم ئىۋان ئىۋانوف بىلەن ئاقسۇغا ئەۋەتىلگەن قوشۇندا بىرگە بولغان، ئۇ شەرقىي تۈركىستان ئىچكى ئىشلار نازارىتى مەسلىھەتچى بولغان. 1980-يىللاردا كرساندارودا ۋاپات بولغان

گابىت مۇزىپوف، يەنى ئېلى مەمەدوف،¹⁸ دۈيشە نوغايابېف¹⁹ راززاق ماۋلانوف²⁰ ۋە باشقا ئونلىغان سوۋېتتىن كەلگەن رۇس، تاتار، قىرغىز، قازاق، باشقۇرت، تۇنگان، ئۆزبېك قاتارلىق مىللەتلىرىگە تەۋە ھەربىي ۋە پۇقرا خادىملارمۇ بار ئىدى.

سوۋېت ئىتتىپاقى ئەنە شۇ يۇقىرىدىكى كىشىلەرنىڭ قاتنىشىشى ۋە ئىسھاقبېك مۇنۇنوف (1902-1949)، ئىۋان گېئورگىيېۋىچ پالېنوف (1899-1955) ۋە باشقىلارنىڭ كوماندېرلىقىدا 1945-يىلى، 1-ئاينىڭ بېشىغىچە شەرقىي تۈركىستان جۇمھۇرىيىتىگە 590 كىشىدىن تەركىب تاپقان، ئىسسىق-ئاتا، ئوش ۋە تاشكەنت ئەتراپىدا ھەم قازاقىستاندا تەربىيەلەشتىن ئۆتكەن بەش ئاتلىق ئەترەتنى ئەۋەتكەن بولۇپ،²¹ بۇ ئەترەتلەرنىڭ مۇتلەق كۆپ قىسمىم جەڭچىلىرى ئەسلى شەرقىي تۈركىستاندىن سوۋېت ئوتتۇرا ئاسىيا رايونىغا قېچىپ كەتكەن ۋە ياكى باشقا سەۋەبلەر بىلەن كېتىپ تۇرۇپ قالغان ئۇيغۇر، قىرغىز، قازاق، رۇس ياشلىرى، شۇنىڭدەك ئوتتۇرا ئاسىيانىڭ يەرلىك تۈركىي مىللەتلىرىدىن ئىدى. بۇلارنىڭ ئىچىدە قازاقىستانلىق ئۇيغۇرلاردىن سوۋېت قىزىل ئارمىيەسىنىڭ جەڭچى ۋە كىچىك ئوفىتسېرلىرىدىن، ۋەتەن ئۇرۇشىغا قاتناشقان مىرزىگۈل ناسىروف²² سەيدەخمەت ئۆمەروف، ئاسىم ئىبراگىموف²³ ۋە باشقا ئونلىغان كىشىلەر بار ئىدى.

سوۋېت ئىتتىپاقى ھۆكۈمىتى بۇ چاغدا، يەنى 1945-يىلىنىڭ 1-ئېيىدا شەرقىي تۈركىستان جۇمھۇرىيىتىنىڭ ھەرقايسى مىنىستىرلىقلىرى ۋە ئىدارىلىرىگە ئايرىم مەخسۇس مەسلىھەتچىلەرنى ئەۋەتكەن بولۇپ، ھەممە مەمۇرىي ئورگانلاردا سوۋېت مەسلىھەتچىلىرى بار ئىدى.²⁴ ئۇنىڭ ئۈستىگە بۇ مەسلىھەتچىلەرنىڭ مۇتلەق كۆپ قىسمىنى ئۇيغۇرلار ئىگىلىدى. روشەنكى، بۇنداق بولۇشىدىكى سەۋەب، سوۋېت ئىتتىپاقى ھۆكۈمىتى شەرقىي تۈركىستان ئاھالىسىنىڭ 80% نىڭ ئۇيغۇرلارنى تەشكىل قىلىدىغانلىقى، بۇ ئىنقىلابنىڭ پۈتۈن شەرقىي تۈركىستان مىقياسىدا غەلىبە قىلىشىدا ئۇيغۇرلارنىڭ ھەل قىلغۇچ رول ئوينايدىغانلىقى ھەمدە شەرقىي تۈركىستان جۇمھۇرىيىتى ھۆكۈمىتىنىڭ ئاساسەن ئۇيغۇرلارنىڭ

¹⁸ . ئەلى مەمەدوف، يەنى گابىت مۇزىپوف 1906-يىلى باشقۇرتىستاندا تۇغۇلغان. 1920-1930-يىللاردا قاراقولدا ۋە گۈلچە چېگرا پونكىتىدا ھەربىي خىزمەت ئۆتىگەن. 1937-يىلى ئاقسۇغا تاشلانغان. ئۇ 1944-يىلى، 22-دېكابىر كۈنلىرى ئىسھاقبېكنىڭ << بۈيگۈ>> ئەترىتى بىلەن بىرگە ئىلىغا كەلگەن ھەم تېكەس پولىكىنى قۇرۇشقا قاتناشقان، 1945-1946-يىللىرى ئىچكى ئىشلار مىنىستىرلىقىنىڭ مەسلىھەتچىسى بولغان. 1946-1949-يىللىرى ئالتايدا تۇرغان، ئۇ ۋەتەننىگە قايتىپ ئوشتا ياشاپ، 1980-يىلى ئوش شەھىرىدە ۋاپات بولغان.

¹⁹ . دۈيشە نوغايابېف، قىرغىز، ئىسسىق كۆللۈك، ۋەتەن ئۇرۇشى مەزگىلىدە سوۋېت قىزىل ئارمىيەسىنىڭ ئوفىتسېرى، << بۈيگۈ>> ئەترىتى بىلەن سۈيدۈك، كۈرە، غۇلجا ئەتراپىدىكى جەڭلەرگە قاتناشقان، تېكەس 1-ئاتلىق پولك كوماندېرى ۋە بىرىگادا كوماندېرى بولغان. 1946-يىلى، 6-ئايدا ۋەتەننىگە قايتقان ھەم توقماق شەھىرىدە پارتىيە كومىتېتى سېكرىتارىلىق ۋەزىپىلىرىدە بولغان. 1968-يىلى ۋاپات بولغان.

²⁰ . راززاق ماۋلانوف، قىرغىز، 1933-1940-يىلى سوۋېت ئىتتىپاقى تەرەپتىن قەشقەرىيەگە ئەۋەتىلگەن ۋە قىرغىز پولكىنىڭ كوماندېرى بولغان. قوزغىلاڭچىلارنى باستۇرۇشقا قاتناشقان. 1944-يىلى، << بۈيگۈ>> ئەترىتى بىلەن بىرگە غۇلجا ۋە ئۇنىڭ ئەتراپىدىكى جەڭلەرگە قاتناشقان. 1945-يىلى، 4-ئايدا تېكەس 2-ئاتلىق پولكىنىڭ كوماندېرى بولغان ۋە جىڭ ئۇرۇشىغا قاتناشقان. 1946-يىلى 6-ئايدا ۋەتەننىگە قايتىپ، ئوشتا ياشىغان ھەم بازاركوم ئىدارىسىدە باشلىق بولغان. 1980-يىلى ئوشتا ۋاپات بولغان.

. ГАРФ. Ф. Р-9401 с/ч. Оп. 2. Д. 68.

²² . مىرزىگۈل ناسىروف (1920-2008). تۈگمەن يېزىسىدە تۇغۇلغان. سوۋېت ئارمىيەسىدە خىزمەت قىلىۋاتقاندا، 1944-يىلى، 6-ئايدا تاشكەنتتە مەخسۇس مەشىققە قاتناشقان ۋە 1944-يىلىنىڭ ئاخىرى غۇلجىغا كېلىپ جەڭلەرگە قاتناشقان. ئىلگىرى ئاخىرى ئايرىم ئاتلىق دىۋىزىيون كوماندېرى ۋە كاپىتان بولغان. ئاقسۇ ئۇرۇشىغا قاتناشقان. 1946-يىلى، 6-ئايدا ۋەتەننىگە قايتقان. ئاتاقلىق يېزا ئىگىلىكىنى راۋاجلاندۇرۇش ئۆلگىسى، لېنىن ئوردىنىنىڭ ساھىبى، شەرقىي تۈركىستان جۇمھۇرىيىتىنىڭ << باھادىرلىق>> مېداللىرىغا ئېرىشكەن.

²³ . ئاسىم ئىبراگىموف، مىرزىگۈل ناسىروف بىلەن بىرگە غۇلجىغا كېلىپ جەڭلەرگە قاتناشقان. ئۇ مىرزىگۈل كوماندېرلىقىدىكى ئايرىم ئاتلىق دىۋىزىيوننىڭ ئېسكادرون كوماندېرى بولۇپ، باي ئەتراپىدىكى جەڭلەرگە قاتناشقان. 1946-يىلى، 6-ئايدا ۋەتەننىگە قايتىپ، ئۇزۇن مەزگىل ئوقۇتقۇچى بولۇپ خىزمەت ئىشلىگەن.

²⁴ . سەيدۇللا سەيپۇللايېف. مەن شاھىت بولغان ئىشلار. شىنجاڭ ياش ئۆسمۈرلەر نەشرىياتى. ئۈرۈمچى. 96-بەت.

باشقا قېرىنداش مىللەتلەر بىلەن ھەمكارلىقتا باشقۇرۇلۇۋاتقانلىقىنى نەزەردە تۇتقان بولسا كېرەك. سوۋېت ئىتتىپاقى ھۆكۈمىتى ئوتتۇرا ئاسىيا رېسپۇبلىكىلىرىدىكى ئۇيغۇرلارنىڭ سەرخىل زىيالىيلىرى ۋە كادىرلىرىنى شەرقىي تۈركىستاندىكى مىللىي ئازادلىق ئىنقىلاب ئىشلىرىغا جەلپ قىلىپ، ئاتاقلىق شائىر قادىر ھەسەنوف (1912-1976) قاتارلىقلارنى ئالمۇتادا مەخسۇس شەرقىي تۈركىستان ئۈچۈن «قازاق ئېلى»، ئالىم ئابدۇمېجىت روزىباقىيېف (1910-)، ئەرشىدىن ھىدايتوف (1906-1951)، تۇرسۇن رەخموف (1912-1986) قاتارلىقلارنىڭ تاشكەنتتە «شەرق ھەقىقىتى» ژۇرناللىرىنى چىقىرىشىغا تەشكىللىگەنىدى. مەزكۇر ئۇيغۇر ئەرەب يېزىقىدا چىقىدىغان ژۇرناللار مەخسۇس تۈردە شەرقىي تۈركىستان ئۈچۈن تەييارلىنىپ، ھەر خىل قاناللار بىلەن كىرگۈزۈلۈپ، خەلقنىڭ مىللىي، مەدەنىيەت، سىياسىي جەھەتلەردىكى روھىنىڭ كۈچىيىشىگە تۈرتكە بولدى.

سوۋېت ئىتتىپاقى ھۆكۈمىتى تەرىپىدىن ئەۋەتىلگەنلەر ئىچىدە ئۆزبېكىستانلىق ئۇيغۇرلاردىن مۇھسىن ئابدۇللىن شەرقىي تۈركىستان جۇمھۇرىيىتى ھۆكۈمىتىگە، يەنى جۇمھۇرىيەت رەئىسى ئەلىخان تۆرىگە بىۋاسىتە مەسلىھەتچىلىككە ئەۋەتىلدى. مۇھسىن ئابدۇللىن²⁵ ھۆكۈمەتنىڭ بارلىق كۈندىلىك خىزمەتلىرىگە، يىغىنلىرىغا ئاشكارا قاتنىشىدىغان ۋە مەسلىھەت بېرىدىغان بولۇپ، بارلىق مەمۇرىي، سىياسىي، مەدەنىي، ھەربىي ۋە سودا-ئىقتىسادىي ۋە باشقا ساھەلەرگە ئائىت قارارلارنىڭ چىقىرىلىشىغا مۇھسىن ئابدۇللىن بىۋاسىتە قاتنىشاتتى.

بۇنىڭدىن باشقا ھەر قايسى نازارەتلىرىگە بىردىن مەسلىھەتچى ئەۋەتىلگەن بولۇپ، قازاقىستانلىق ئۇيغۇرلاردىن سۇلايمان روزىيېف²⁶ رېۋىزىيە كومىتېتىغا ۋە ئالىي سوتقا، جەفەر داموللا²⁷ دىنىي نازارەتكە، ئابدۇللايېف²⁸ مائارىپ نازارىتىگە، سەيدەخمەت ئۆمەروف²⁹ ھەربىي ئىشلار ئىدارىسىگە، مېھمانوف³⁰ تەشۋىقات-تەرغىبات ئىدارىسىگە مەسلىھەتچىلىككە ئورۇنلاشتۇرۇلدى. بۇلاردىن باشقا يەنە 1937-1940-يىللىرى ئاقسۇدا ئىستانبۇللۇق ئەلى ئەپەندى نامى بىلەن سودىگەر قىياپىتىدە تۇرغان ئەلى مەمەدوف، يەنى گابىت مۇزىپوف ئىچكى ئىشلار نازارىتىگە³¹ ئەسلى غۇلجىدا تۇرغان ئاق گۋاردىيەچى رۇسلاردىن، ئەمما سوۋېت

25. مۇھسىن ئابدۇللىن، تەرجىمىھالى ئېنىق ئەمەس، ئۇ 1950-1980-يىللىرى ئارىسىدا تاشكەنت شەھىرىدە ياشاپ شۇ يەردە ۋاپات بولغان. مىللىتى ئۇيغۇر. ئەلىخان تۆرىنىڭ مەخسۇس مەسلىھەتچىسى.

26. سۇلايمان روزىيېف، قازاقىستاندا ياشاپ ۋاپات بولدى، ئىچكى ئىشلار ئەمەلدارى.

27. جەفەر داموللا، ئۆزبېكىستانلىق، ئۇيغۇر ياكى ئۆزبېك، ئەھۋالى ئېنىق ئەمەس.

28. ئابدۇللايېف، ئىسمى نامەلۇم، قازاقىستانلىق ئۇيغۇر زىيالىيسى. نەدە ياشىغانلىقى نامەلۇم.

29. سەيدەخمەت ئۆمەروف، قازاقىستاننىڭ چوڭ ئاقسۇ يېزىسىدىن، تۇغۇلغان ۋاقتى ئېنىق ئەمەس، سوۋېت ئارمىيەسىنىڭ كىچىك ئوفىتسېرى، مىرزىگۈل ناسىروۋ بىلەن بىرگە تاشكەنت ئەتراپىدا 1944-يىلى، مەشىقتىن ئۆتكەن ۋە 1945-يىلى 1-ئاينىڭ بېشىدا مىرزىگۈل بىلەن بىرگە ئىلىغا كەلگەن. 1945-يىلى، 4-ئايدىن 1946-يىلى 6-ئايغىچە شەرقىي تۈركىستان جۇمھۇرىيىتى ھەربىي ئىشلار ئىدارىسىدە ئەخمەتجان قاسىمغا مەسلىھەتچى بولغان. ۋەتەنگە قايتقاندىن كېيىن ئىچكى ئىشلار ساھەسىدە ئىشلىگەن ۋە 1960-1970-يىللىرى ئارىسىدا چۈنجىدە، ئۇيغۇر ناھىيەلىك ئىچكى ئىشلار ئىدارىسىدە باشلىق بولۇپ ئىشلىگەن ۋە شۇ يەردە ۋاپات بولغان (تولۇق ئەمەس ئۇچۇرلار).

30. مېھمانوف، ئۇيغۇر، بەلكى قازاقىستانلىق ئۇيغۇر. ئىسمى ۋە ئەھۋالى نامەلۇم. 1946-يىلى، 6-ئايغىچە غۇلجىدا تۇرۇپ، ش ت ج نىڭ تەشۋىقات ئىدارىسىدە مەسلىھەتچى بولغان.

31. Кахарман. سەيدۇللا سەيپۇللايېف. مەن شاھىت بولغان ئىشلار، شىنجاڭ ياش ئۆسمۈرلەر نەشرىياتى. ئۈرۈمچى. 96-بەت. Хожамберди. Уйгуры : Этнополитическая история с древнейших времен до наших дней). Издательский дом "Мир", 2008. с.427

32. گرېبېنكىن، ئىۋان پالېنوفنىڭ ئايالىنىڭ ئاكىسى، ئاق گۋاردىيەچى رۇس، 1920-يىلىدىن باشلاپ ئىلىدا ئورۇنلاشقان. سوۋېت خادىمىغا ئايلانغان. ئازادلىق تەشكىلاتى بىلەن ئالاقىدا بولغان. 1946-يىلى، 6-ئايدا قايتىپ، ئالمۇتا ياشاپ، 1950-يىللارنىڭ ئاخىرىدا ۋاپات بولغان.

33. مەشھۇر رۇزىيېف، مەنسۇر ئەپەندى، 1902-1980-يىللار. ئاتاقلىق ئۇيغۇر زىيالىيسى، 1930-يىللاردا شېڭ شىسەي دەۋرىدە خوجا نىياز ھاجى يېنىدا تۇرغان. 1943-1946-يىللىرى ئابدۇللا رامازانوۋ، ۋە مەنسۇر ئەپەندى ئىسىملىرى بىلەن چۆچەكتە پائالىيەت قىلغان. ۋەتەنگە قايتقاندىن كېيىن <<قازاق ئېلى>> دە ئىشلىگەن ۋە <<ۋەتەن ئوغلى>> تەخەللۇسىنى قوللانغان.

ئىتتىپاقى مەخپىي خادىمى گېرېنكىن³² مالىيە نازارىتىگە مەسلىھەتچىلىككە مەسلىھەتچىلىككە تەيىنلەندى. مەشۇر روزىيېۋ³³ بولسا تارباغاتاي ۋىلايىتىنىڭ مۇئاۋىن ۋالىيسى بولۇپ ئىشلەشكە ئەۋەتىلدى. بۇلاردىن باشقا جەنۇبتىكى قوراللىق ھەرىكەتكە مەسلىھەتچىلىككە ۋە قوماندانلىق ئىشلىرىغا ئۆزبېكىستاندىن غولامخان تۆرە قوقانبايېف، ئەبەيدۇللا مىرزىياروف، ئەزىز توخبايېف قاتارلىق ئۆزبېكلەر، ئۇيغۇرلاردىن كېيىنكى ئاتاقلىق ئۇيغۇر تارىخچىسى ماخمۇت قۇتلۇقوف قاتارلىقلار ئەۋەتىلگەندى.

سوۋېت ئىتتىپاقى تەرەپ يەنە 1945-يىلى، 7-ئايلاردا سوۋېت قىزىل ئارمىيەسىدىن 500 ئوفىتسېر ۋە 2000 ئەتراپىدا جەڭچىنى مەخسۇس شەرقىي تۈركىستان مىللىي ئارمىيەسىگە ئەۋەتكەن بولۇپ، بۇلارنىڭ ئىچىدىمۇ رۇسلاردىن باشقا يەنە ئوتتۇرا ئاسىيا مىللەتلىرىنىڭ ۋەكىللىرى مەلۇم ساننى تەشكىل قىلاتتى.³⁴ ئۇلار 1945-يىلى 7-ئايلاردىن باشلاپ، تاكى 1945-يىلى ئايغىچە ۋە 1946-يىلى، 6-ئايغىچە شىمالىي، ئوتتۇرا ۋە جەنۇبىي يۆنىلىشتىكى ھەربىي ھەرىكەتلەرگە قاتناشقاندىن كېيىن قايتىپ كەتتى.

سوۋېت ئىتتىپاقىنىڭ بارلىق ھەربىي-سىياسىي، مەمۇرىي مەسلىھەتچىلىرى، سوۋېت ئىتتىپاقىدىن كەلگەن ھەربىي خادىملار، ئوفىتسېرلارنىڭ ھەممىسى 1946-يىلى 6-ئايدا شەرقىي تۈركىستان جۇمھۇرىيىتى بىلەن خىتاي مەركىزىي ھۆكۈمىتى ئارىسىدا بىتئىم ئىمزالىنىپ، بىرلەشمە ھۆكۈمەت قۇرۇلۇشى مۇناسىۋىتى بىلەن، 6-ئاينىڭ 17-كۈنىگىچە پۈتۈنلەي سوۋېت ئىتتىپاقىغا قايتۇرۇپ كېتىلدى. گېنېرال يېگناروف، مۇھسىن ئابدۇللىن ۋە باشقىلارمۇ شۇ ۋاقىتتا كېتىپ بولغانىدى. ئەمما، بىر قىسىم خادىملار ئورۇن يۆتكەپ داۋاملىق خىزمىتى داۋاملاشتۇردى. مانا بۇ سوۋېت ئىتتىپاقىنىڭ بىرىنچى تۈركۈمدىكى شەرقىي تۈركىستاندىكى پائالىيەتلىرى ئىدى.

بىتئىمنىڭ بۇزۇلۇشىدىن كېيىن سوۋېت ئىتتىپاقىنىڭ ئىنقىلابىنى قايتا قوللاش ھەرىكىتى 1946-يىلى ئىككى تەرەپ ئارىسىدا ئىمزالانغان 11 ماددىلىق «بىتئىم» روھى بويىچە، 7-ئايدا بىرلەشمە ھۆكۈمەت قۇرۇلۇپ، شەرقىي تۈركىستان تەرەپتىن ئەخمەتجان قاسىمى مۇئاۋىن رەئىس بولۇپ، بىرلەشمە ھۆكۈمەتتە تاكى 1947-يىلى، 8-ئايغىچە خىزمەت قىلدى. ئەمما 1947-يىلىدىن باشلاپ، بىرلەشمە ھۆكۈمەت بۇزۇلۇشقا باشلاپ، ئىككى تەرەپ ئارىسىدىكى سىياسىي كۈرەشلەر بارغانسېرى كۈچەيدى. تاشقى جەھەتتە سوۋېت ئىتتىپاقى بىلەن ئامېرىكا ئارىسىدىكى سوغۇق مۇناسىۋەتلەر ئۇرۇشى باشلىنىپ، ئىختىلاپلار كۈچىيىشكە يۈزلەندى. خىتايدا بولسا، كومپارتىيە بىلەن گومىنداڭ ئارىسىدا ئىچكى ئۇرۇش رەسمىي پارتلىدى ھەم سوۋېت-خىتاي مۇناسىۋەتلىرىمۇ يىرىكلەشتى. 1947-يىلى، 6-بەيتىك ۋەقەسى كېلىپ چىقتى ۋە ئارقىدىن گومىنداڭ دائىرىلىرى سوۋېت ئىتتىپاقىغا قارشى ئىدىيەگە مەنسۇپ، تۈركچىلىكنى تەشەببۇس قىلغۇچى مەسئۇد سەبىرى، ئەيسا ئالىپتېكىن، مۇھەممەد ئىمىن بۇغرا قاتارلىق ئۈچ ئەپەندىنى بىرلەشمە ھۆكۈمەتنىڭ رەھبەرلىك ئىشلىرىغا قويۇپ، مەسئۇد سەبىرىنى رەئىسلىككە تەيىنلىدى. بۇنىڭ بىلەن ئىلى تەرەپ بىلەن خىتاي تەرەپ ئارىسىدىكى زىددىيەتنىڭ ئۆتكۈرلىشىشى، جۈملىدىن سوۋېت ئىتتىپاقىنىڭ نارازى بولۇشىغا سەۋەب بولغانىدى.

1947-يىلى 7-ئايغا كەلگەندە تۇرپان، پىچان، توقسۇن خەلقىنىڭ قوزغىلىڭى پارتلاپ قانلىق باستۇرۇشقا ئۇچرىدى. مانا شۇنداق بىر قاتار جىددىي ۋەزىيەتتە ئەخمەتجان قاسىمى باشچىلىقىدىكى شەرقىي تۈركىستان جۇمھۇرىيىتى تەرەپتىن بىرلەشمە ھۆكۈمەتكە قاتناشقان ۋەكىللەر، قەشقەر قاتارلىق ۋىلايەتلەرنىڭ كېڭەش ئەزالىرى ۋە بىر قىسىم زىيالىيلىرى بىلەن غۇلجىغا كەتتى. نەتىجىدە، بىرلەشمە ھۆكۈمەت رەسمىي بۇزۇلدى. خىتاي گومىنداڭ ئارمىيەسىمۇ قوشۇنلىرىنى كۆپەيتىپ، ئىلى تەرەپكە ھۇجۇم قىلىش خەۋپى تۇغدۇرۇپ، ماناس دەرياسى بويىدا مىللىي ئارمىيە بىلەن خىتاي ئارمىيەسى قايتىدىن تىرىشىپ تۇرۇش ۋەزىيىتى شەكىللەندى. خىتاي يەنە بىر تەرەپتىن ئوسمان ئىسلام ۋە قالىبېك قاتارلىقلارنى قوراللاندۇرۇپ، ئىلى ھۆكۈمىتىگە قارشى ئىسيان كۆتۈرگۈزۈپ، بىر مەزگىل ئالتاي ۋە باشقا جايلارنى ئىگىلىۋېلىشقا شۇ ئارقىلىق

³⁴ . Бармин В.А .Синьцзян в советско-китайских отношениях 1941-1949 гг. Барнаул: Изд-во БГПУ, 1999. с.71-78

شەرقىي تۈركىستان جۇمھۇرىيىتى مەۋجۇت بولغان ئۈچ ۋىلايەتنى پارچىلاپ يوقىتىشقا ئۇرۇندى. ئەلۋەتتە، بۇلار يەنە بىۋاسىتە سوۋېت ئىتتىپاقىغىمۇ قارشى تۇس ئالغانىدى. بولۇپمۇ، سوۋېت ئىتتىپاقى بۇ ۋاقىتتا خىتاينىڭ ئامېرىكا بىلەن «شىنجاڭ» دىكى ھەمكارلىقنى كۈچەيتىشى، ئامېرىكىنىڭ بۇ ئۆلكىدە ئۆز ھەربىي-سىياسى تەسىرىنى تىكلەشنى شۇنىڭدەك ئوسمان ۋە باشقىلارنى قوللىشىدىن ئەندىشە قىلغان بولۇپ، بۇ ئەمەلىيەتتە سوۋېت ئىتتىپاقىنىڭ ئامېرىكا باشلىق غەربكە قارشى ئىدىيەسىنىڭ، شۇنىڭدەك غەرب دۈشمەنلىك ئىدىيەسىنىڭ تۈرتكىسىدىن كېلىپ چىققانىدى.

مانا شۇنداق بىر قاتار ئەھۋاللار ئاستىدا سوۋېت ئىتتىپاقى كومپارتىيەسى 1947-يىلى 9-ئايدا قارار قوبۇل قىلىپ، مىللىي ئارمىيەنى قوراللاندۇرۇش ۋە پۈتۈن ئۆلكە مىقياسىدا مۇسۇلمانلارنىڭ يەنە داۋاملىق مىللىي ئازادلىق ھەرىكەتىنى قانات يايدۇرۇشنى قارار قىلدى.³⁵

خېلەم خۇدابەردىيېف قاتارلىق ئىككىنچى تۈركۈمدىكى سوۋېت مەسلىھەتچىلىرى مانا شۇنداق ۋەزىيەتتە شەرقىي تۈركىستانغا كەلگەن بولۇپ، ئۇ ئىككىنچى قېتىم سوۋېت ئىتتىپاقى تەرىپىدىن شەرقىي تۈركىستانغا ئەۋەتىلگەن خادىملارنىڭ بىرى سۈپىتىدە غۇلجىغا كېلىپ، بىراقلا ئىككى يىلغا يېقىن ۋاقىت تۇرغانىدى. شۇنى ئەسكەرتىش مۇمكىنكى، ئىككىنچى قېتىم سوۋېت ئىتتىپاقى بىرىنچى قېتىمدىكىدەك ئۈنچە كۆپ خادىم ئەۋەتمىگەن بولۇپ، ئەۋەتىلگەنلەرنىڭ سانى چەكلىك ئىدى.

خېلەم خۇدابەردىيېف ئۆز ئەسلىمىسىدە ئۆزىنىڭ 1947-يىلى، 9-ئايلاردا باشقا 13 ئوفىتسېر بىلەن بىرگە، ئۆزى پەقەت بىر ئۇيغۇر، قالغانلىرى ئۆزبېكلەر بولۇپ، غۇلجىغا كەلگەنلىكىنى قەيت قىلىدۇ.³⁶ ئۇ، دەسلەپتە تامامەن ھەربىي ۋەزىيە بىلەن غۇلجىغا كەلگەن بولسا، كېيىن خىزمىتىنى سىياسىي ئىشلارغا ئۆزگەرتكەن. ئۇنداقتا، خېلەم خۇدابەردىيېف نېمە سەۋەب ۋە نېمە ۋەزىيە بىلەن كەلدى؟

سىياسىي بىۋىرونىڭ قارارى ۋە يېڭىدىن خادىملارنى ئەۋەتىش

يۇقىرىدا بىز تەكىتلەپ ئۆتكەندەك، سوۋېت ئىتتىپاقىنىڭ غەرب بىلەن بولغان خەلقئارالىق مۇناسىۋەتلىرىدىكى جىددىيلىكى، شۇنىڭدەك خىتايدىكى كومپارتىيە-گومىنداڭ ئارىسىدىكى ئىچكى ئۇرۇشقا چېتىشلىق سوۋېت-خىتاي مۇناسىۋەتلىرىنىڭ يىرىكلىشىشى ھەم سوۋېت ئىتتىپاقىغا قارشى ھەرىكەتلەرنىڭ كۈچىيىشى نەتىجىسىدە، سوۋېت ئىتتىپاقى كومپارتىيەسى سىياسىي بىۋىرونى 1947-يىلى، 10-سېنتەبىر كۈنى سوۋېت ئىتتىپاقى مىنىستىرلار كېڭىشىنىڭ قارمىقىدىكى ئىقتىسادىي تەتقىقات كومىتېتى، يەنى ئەسلىدىكى ۋە كېيىنكى ئىنفورماتسىيە كومىتېتىنىڭ شىنجاڭدا مىللىي ئازادلىق ھەرىكەتلىرىنى جانلاندۇرۇش ۋە پارتىزانلىق ھەرىكەتلىرىنى ئېلىپ بېرىشقا ئائىت تەكلىپ لايىھىلىرىنى قوبۇل قىلىپ، مەخسۇس «شىنجاڭ ھەققىدە» ناملىق قارارنى چىقاردى.³⁷ بۇنىڭدا مىللىي ئازادلىق ئىنقىلابىنى، بولۇپمۇ جەنۇبتىكى ۋىلايەتلەردىكى خىتايغا قارشى پارتىزانلىق ھەرىكەتلىرىنى ئېلىپ بېرىش ۋە ئۇنىڭغا ياردەم بېرىش، مىللىي ئارمىيەنى قوراللاندۇرۇشنى قارار قىلىپ: ئىقتىسادىي تەتقىقات كومىتېتىنىڭ شىنجاڭغا ئەۋەتىشى ئۈچۈن ئۇنىڭغا كونا رۇس شەكلىدىكى ۋە نېمىس ئولجا قوراللىرىدىن، 9 مىڭ دانە مىلتىق، 70 ئىستانكوۋاي پىلىمۇت، 300 يېنىك پىلىمۇت، 40 روتا مىنمىوتى، 40 تانكىغا قارشى مىلتىق، 18 مىڭ دانە گرانات، 8 مىليون پاي مىلتىق ئوقى، 15 مىڭ پاي روتا مىنمىوت ئوقى، 15 مىڭ پاي تانكىغا قارشى مىلتىق

³⁵ . Решение Политбюро ЦК ВКП(б) «О Синьцзяне». 10.09.1947 // РГАСПИ. Ф. 17. Оп. 162. Д. 38. Л. 190

³⁶ . خېلەم خۇدابەردىيېف، زامان ئىزغىرىنلىرىدىن، 2-كىتاب، ئېلان قىلىنمىغان نۇسخا، ئائىلىسى تەمىنلىگەن.

³⁷ . Решение Политбюро ЦК ВКП(б) «О Синьцзяне». 10.09.1947 // РГАСПИ. Ф. 17. Оп. 162. Д. 38. Л. 190

ئوقىنى بېرىشنى قارار قىلدى.³⁸ ئارقىدىن شۇ كۈنى ئىنفورماتسىيە كومىتېتى باشلىقى پ. ۋ. فېدوتوف ۋ. م. مولوتوفقا مەخپىي تېلېگرامما يوللاپ، شىنجاڭدىكى تەشكىلىي سىياسىي خىزمەتلەرگە يېتەكچىلىك قىلىشقا، 1944-1946-يىللىرى غۇلجىدا خىزمەت قىلغان گېنېرال يېگناروفنى ۋە ئۇنىڭ ئورۇنباسارلىقىغا يېتىرچىلىقىنى تەيىنلەشنى تەشەببۇس قىلدى.³⁹

فېدوتوف مولوتوفقا يەنە «غۇلجىدىكى سىياسىي خىزمەتلەرنى ئەمەلگە ئاشۇرۇش ئۈچۈن ئۆزبېك مىللىتىدىن بولغان بىر كىشىنى ئاجرىتىش مۇۋاپىقتۇر، ئەگەر سىز تەستىقلىشىڭىز سىزنىڭ يولداش ئوسمان يۈسۈپوف بىلەن ئالاقىلىشىشكە ۋە ئۇنىڭ بىلەن مۇنداق كىشىنى ئاجرىتىش ھەققىدە پۈتۈشۈشكە ئىجازەت بېرىشىڭىزنى سورايمەن» دەيدۇ،⁴⁰ ئۇ يەنە 15-20 غىچە بولغان ئالاھىدە خىزمەت خادىمىنى تاللاپ شىنجاڭغا ئەۋەتىشنى، ئۇلارنىڭ يەرلىك كىشىلەرنىڭ قىياپىتىدە مەخپىي قورال-يaraq ئەۋەتىش، ئەۋەتىلگەن قوراللارنىڭ سوۋېت ئىتتىپاقىنىڭ مەنپەئەتلىرى ئۈچۈن ئىشلىتىلىش ئەھۋالىنى كۆزىتىش ۋە سوۋېت ئاگېنتۇراسى ئارقىلىق غۇلجىلىقلار ئارىسىدىكى ھەر خىل ۋەزىپىلەرنى ھەل قىلىش تەكلىپلىرى بېرىدۇ.⁴¹

شۈبھىسىزكى، خېلەم خۇدابەردىيېف ئۆز ئەسلىمىسىدە تەكىتلىگەن ئۆزىنى قوشقاندا 13 ئوفتسېر دەل ئاشۇ فېدوتوف تىلغا ئالغان 15-20 ئەتراپىدىكى ئوپېراتسىيە خادىملىرىدىن ئىبارەت بولۇپ، بۇ ئوفتسېرلارنى ئەۋەتىش ئىشىغا ئۆزبېكىستان سوۋېت سوتسىيالىستىك ئىتتىپاقداش جۇمھۇرىيىتى كومپارتىيەسى بىرىنچى سېكرىتارى ئوسمان يۈسۈپوف مەسئۇل بولغانىدى.

خېلەم خۇدابەردىيېفنىڭ ئەسلىشىچە، ئۇ تاشكەنت رادىئوسىنىڭ ئۇيغۇر تەھرىر بۆلۈمىدە ئىشلەۋاتقىنىغا ئىككى ئاي بولغاندا ئۆزبېكىستان كومپارتىيەسى مەركىزىي كومىتېتىغا چاقىرتىلىدۇ. ئۇنىڭ يېزىشىچە، بۇ سېنتەبىر ئېيى ئىدى. بۇ دەل سوۋېت ئىتتىپاقى كومپارتىيەسى سىياسىي بىۋروسى قارار قوبۇل قىلغان شۇنىڭدەك فېدوتوفنىڭ مولوتوفقا تېلېگراممىسى يوللانغان 10- سېنتەبىردىن بىر قانچە كۆپ كۈن ئۆتمەيلا بولغان ئىش ئىدى. ئۇلارنى ھەققەتەن، ئوسمان يۈسۈپوف قوبۇل قىلىپ، 5 مىنۇتقا ۋاقىت يەتمىگەن ۋاقىت ئىچىدە ئۇلارنىڭ شىنجاڭغا ئەۋەتىلىدىغانلىقىنى ئېيتقان ۋە «پارتىيە سىلەرگە مۇھىم تاپشۇرۇق بېرىدۇ. بۈگۈن شىنجاڭغا ئاتىلىنىسىلەر. قېرىنداش ئۇيغۇر خەلقىگە گومىنداڭ ئىستىبداتىدىن ئازاد بولۇشقا ھەربىي مەسلىھەتچى بولۇپ ياردەم بېرىسىلەر. ئالمۇتادا گېنېرال ۋلادىمىر ستېپانوۋىچ كوزلوفنىڭ ئىختىيارىغا بارغىنىڭلاردىن كېيىن، ئۇنىڭ بۇيرۇقى بىلەن ئىش قىلىسىلەر. ئۇنىڭ بۇيرۇقى - سىلەر ئۈچۈن پارتىيەنىڭ، دۆلەتنىڭ بۇيرۇقى. خەير، ئاق يول!»⁴² دەپ تاپشۇرۇق بەرگەن. ئوسمان يۈسۈپوف 13 ئوفتسېرغا ئېيتقان ئۇلار بۇيرۇقىغا بويسۇنىدىغان ئالمۇتادىكى گېنېرال ۋلادىمىر ستېپانوۋىچ كوزلوف، دەل غۇلجىدىكى 1944-1946-يىللىرى ئارىسىدىكى «2-دوم» نىڭ باشلىقى گېنېرال مايور ۋلادىمىر ستېپانوۋىچ يېگناروف بولۇپ، ئۇ 1946-يىلى، 6- ئايدا غۇلجىدىن قايتقاندىن كېيىن تۈركمەنىستان س س ر ئىچكى ئىشلار مىنىستىرى بولۇپ ئىشلىگەن. ۋ. س يېگناروف ۋە ئەينى ۋاقىتتا ئۇنىڭ بىرگە ئىشلىگەن پېتىر ئاندېيېۋىچ چىيايېف بىلەن بىرگە قايتىدىن شەرقىي تۈركىستاندىكى ئىشلارغا مەسئۇل قىلىنىپ ئالمۇتادا ئەۋەتىلگەنىدى.

38 . Решение Политбюро ЦК ВКП(б) «О Синьцзяне». 10.09.1947 // РГАСПИ. Ф. 17. Оп. 162. Д. 38. Л. 190

39 . Телеграмма Федотова Молотову. 10.09.1947 // РГАСПИ. Ф. 17. Оп. 162. Д. 38. Л. 208.

40 . РГАСПИ. Ф. 17. Оп. 162. Д. 38. Л. 208.

41 . Телеграмма Федотова Молотову. 10.09.1947 // РГАСПИ. Ф. 17. Оп. 162. Д. 38. Л. 208.

42 . خېلەم خۇدابەردىيېف، زامان ئىزغىرىنلىرىدىن، 2-كىتاب، ئېلان قىلىنمىغان نۇسخا. ئائىلىسى تەمىنلىگەن.

دېمەك، سوۋېت ھۆكۈمىتى ئىلگىرى شەرقىي تۈركىستان جۇمھۇرىيىتىگە ئەۋەتىلگەن گېنېرال يېڭىناروف، جاپايىق ۋە باشقىلارنى قايتىدىن مەسلىھەتچىلىك خىزمەتلىرىگە قايتۇرۇپ كېلىپ، بۇ قېتىم ئەخمەتجان قاسىمى، ئىشاقبېك مۇنونوف رەھبەرلىكىدىكى ھۆكۈمەتكە ۋە مىللىي ئارمىيەگە ياردەم بېرىش ھەرىكىتىنى باشلىغانىدى. ئۇلار بۇ قېتىم غۇلجىدا تۇرماستىن، ئەكسىچە ئالمۇتا ۋە قورغاستا تۇرۇپ، بارلىق ھەربىي-سىياسىي ئىشلارغا پەردە ئارقىسىدا تۇرۇپ قوماندانلىق قىلغان. دېمەك، خۇددى ئىلگىرىكىگە ئوخشاشلا سوۋېت ئىتتىپاقىنىڭ ئىلى، تارباغاتايدىكى ھەتتا جەنۇبقا ئەۋەتىلگەن مەسلىھەتچى خادىملىرىنىڭ ھەممىسى گېنېرال ۋلادىمىر ستېپانوۋىچقا بويسۇنغان بولسا، بۇ قېتىم خېلەم خۇدابەردىيېفنى ئۆز ئىچىگە ئالغان سوۋېت ھەربىي مەسلىھەتچىلىرىنىڭ ھەممىسى ئۇنىڭ بۇيرۇقىغا بويسۇندى. ئوسمان يۈسۈپوف ئۇلارنىڭ ۋلادىمىر ستېپانوۋىچنىڭ بۇيرۇقىغا بويسۇنۇشىنىڭ قەتئىي شەرت ئىكەنلىكىنى چېكىلىگەن.

خېلەم خۇدابەردىيېف ئەنە شۇ ئىككىنچى قېتىملىق بۇ ھەرىكەتتە شەرقىي تۈركىستانغا ئەۋەتىلگەن خادىملارنىڭ بىرى سۈپىتىدە غۇلجىغا كېلىپ، بىراقلا ئىككى يىغىن ۋاقىت غۇلجىدا تۇردى. خېلەم خۇدابەردىيېف ئۆز ئەسلىمىسىدە ئۆزىنىڭ 1947-يىلى، 9-ئايلاردا باشقا 13 ئوفىتسېر بىلەن بىرگە، غۇلجىغا كەلگەنلىكىنى، بۇلارنىڭ بەزىلىرىنىڭ 3 4- ئاي، بەزىلىرىنىڭ بىر يىل تۇرۇپ قايتىپ كەتكەنلىكى، ئەمما ئۆزىنىڭ دەسلەپتە تامامەن ھەربىي ۋەزىپە بىلەن كەلگەن بولسا، كېيىن خىزمىتىنى سىياسىي ئىشلارغا ئۆزگەرتكەنلىكىنى ھەم ئۆزىنىڭ ھەربىي «مايور ئېلاخۇن» دەپ ئاتالسا، كېيىن «ئېلاخۇن ئەپەندى» دەپ ئاتالغانلىقىنى ئەسلىيىدۇ.⁴³

ھەربىي مەسلىھەتچىلىكتىن «ئىتتىپاق» نىڭ سىياسىي مەسلىھەتچىلىكىگىچە

خېلەم خۇدابەردىيېفنىڭ 2003-يىلى مۇئەللىپكە سۆزلەپ بېرىشىچە، ئۇ باشتا مىللىي ئارمىيە باش قوماندانلىق شتابىغا ئورۇنلىشىپ، شەرقىي تۈركىستان مىللىي ئارمىيەسىنىڭ مابورى ئۇنۋانى بىلەن ئۆزىگە «ئېلاخۇن» ئىسمىنى قوللىنىپ، باش شتابتا مىللىي ئارمىيە باش قوماندانى ئىشاقبېك مۇنونوفنىڭ يېنىدا ھەربىي مەسلىھەتچى بولدى. ئارقىدىن غۇلجا ئازاد نىشانلىق پولكىدا، پولك كوماندېرى ئايتۇغان يۇنۇچىنىڭ مەسلىھەتچىسىلىك ۋەزىپىسىنى ئادا قىلدى. ئۇ «شەرقىي تۈركىستان مىللىي ئارمىيەسىنىڭ باش قوماندانى گېنېرال ئىسھاقبېك، مۇئاۋىنلىرى پولكوۋىنىكلار زۇنۇن تېيىپى (كېيىن گېنېرال) ئابدۇرېھىمجان ھەسەنوف، پولك كوماندېرلىرى مەرغۇپ، ئايتۇغان يۇنۇچى ۋە يەنە قاتار ئوفىتسېرلارنىڭ ناملىرى مېنىڭ ھەربىي مەسلىھەتچىلىك پائالىيىتىمدە ئۇنتۇلماس ئىز قالدۇرغانىدى» دەپ بايان قىلىدۇ.⁴⁴

خېلەم خۇدابەردىنىڭ ئازاد نىشانلىق پولكىغا ئەۋەتىلىشىدىكى سەۋەب، بۇ ۋاقىتتا ئالتايدا ئوسمان ئىسلام، ساۋەن-مايتاغ ئەتراپىدا ساۋەن ھاكىمى قالىبېك خىتاينىڭ قوللىشى ۋە ياردىمى بىلەن ئىنقىلابتىن يۈز ئۆرۈپ، ئىسيان كۆتۈرگەن بولۇپ، مىللىي ئارمىيە باش قوماندانلىق شتابى ئازاد نىشانلىق پولك ۋە يېڭىدىن قۇرۇلغان ساۋەن پولكىنى قالىبېك، تاكامان قاتارلىق ئىسيانچىلارنى باستۇرۇشقا سالغانىدى. بۇ ئىككى پولكتا ئايرىم-ئايرىم سوۋېت مەسلىھەتچىلىرى بەلگىلەنگەن بولۇپ، ساۋەن پولكىغا قازاقلاردىن ئىسلامبېك، ئازاد نىشانلىق پولكىغا خېلەم خۇدابەردىيېف ۋە يەنە بىر ئوفىتسېر مەسلىھەتچى بولۇپ، تاكى 1948-يىلىنىڭ ئوتتۇرىلىرىغىچە يەنىسە، مايتاغ قاتارلىق جايلاردا تۇردى. خېلەم خۇدابەردىيېف بۇ ئەھۋاللارنى ئۆز ئەسلىمىسىدەمۇ تىلغا ئالىدۇ. 1947-يىلى، سوۋېت ئىتتىپاقى تەرەپ يەنە باشقا قىسىملارغىمۇ بىر قىسىم ھەربىي مەسلىھەتچىلەرنى

43

. خېلەم خۇدابەردىيېفنىڭ 2003-يىلى، 11-ئايدا تېلېفون زىيارىتى ئارقىلىق سۆزلەپ بەرگەنلىرى ۋە ئۇنىڭ ئەسلىمىسى:

خېلەم خۇدابەردىيېف، زامان ئىزغىرىنلىرىدىن، 2-كىتاب، ئېلان قىلىنمىغان نۇسخا. ئائىلىسى تەمىنلىگەن.

44

. خېلەم خۇدابەردىيېف. زامان ئىزغىرىنلىرىدا شۇغۇپ (خاتىرەنامە). تاشكەنت، 2003-يىلى. بىرىنچى كىتاب.

تۈركىستان پولىگرافىيەسى. 115-بەت.

ئەۋەتكەن بولۇپ، مىللىي ئارمىيە ئارتىلىرىيە دىۋىزىيىنى، يەنى زەمبىرەكچىلەر قىسمىنىڭ كوماندىرى پودپولكوۋنىڭ ئەسئەت تېيىپوفنىڭ خاتىرىلىشىچە، سوۋېت تەرەپ ئۇلارغا سوۋېت ئارمىيەسى زەمبىرەك قىسىملىرىنىڭ ئۇيغۇر ئوفىتسېرى ھەسەنوف قاتارلىقلارنى مەسلىھەتچىلىككە ئەۋەتكەن. ھەسەنوف مىللىي ئارمىيەنىڭ زەمبىرەكچىلەر دىۋىزىيىسىنىڭ ھەر خىل زەمبىرەكچىلەرنى ئىشلىتىش ۋە باشقا جەھەتلەردىكى بىلىملىرىنى ئۆستۈرۈش ئۈچۈن مەخسۇس تەربىيەلەش ئېلىپ بارغان.

خېلەم خۇدابەردىيېفنىڭ قەيت قىلىشىچە، 1948-يىلى، 8-ئايدا «تىنچلىقنى ۋە خەلقچىللىقنى ھىمايە قىلىش ئىتتىپاقى» قۇرۇلۇپ، ئەخمەتجان قاسىمى رەئىس بولغاندىن كېيىن ھەربىي مەسلىھەتچىلىكنىڭ ئورنىغا سىياسىي مەسلىھەتچىلىك ۋەزىپىسىنى زىممىسىگە ئېلىپ، «ئىتتىپاق» مەركىزىي كومىتېتىنىڭ ئورگان گېزىتى «ئالغا» گېزىتىنىڭ باش مۇھەررىرى سەيپىدىن ئېزىنىڭ مەسلىھەتچى مۇھەررىرى بولۇپ ئىشلەپ، مىللىي ئىنقىلاب رەھبەرلىرىدىن ئەخمەتجان قاسىمى، ئابدۇكېرىم ئابباسوف، رەھىمجان سابىرھاجى، ئىسھاقبېك مۇنۇنوف، سەيپىدىن ئەزىز، زىيا سەمىدى ۋە باشقىلار بىلەن يېقىن مۇناسىۋەتلەردە بولغانلىقىنى تەكىتلەيدۇ.

خېلەم خۇدابەردىيېف ئەسلىمىسىدە: «مەن شەرقىي تۈركىستان مىللىي ئارمىيەسىنىڭ ھەربىي مەسلىھەتچىسى بولۇپ، مايور ئۇنۋانى بىلەن 2 يىل ئۇيغۇرلارنىڭ ياش جۇمھۇرىيىتىدە خىزمەت قىلدىم. كېيىنكى بىر يىل غۇلجىدا ئەخمەت ئەپەندىنىڭ تەكلىپى بىلەن سىياسىي مەسلىھەتچى بولدۇم. بۇ ئىككى يىل مېنىڭ ھاياتىمدا ئەسەرگە تەڭ قىممەتلىك بولدى. تالانتلىق خەلق رەھبىرى، ئاجايىپ ئىنسان ئەخمەت ئەپەندى قاسىمى قول ئاستىدا ئىشلەش بىر بەخت ئىدى»⁴⁵ دەپ يازىدۇ.

شۇنى ئەسكەرتىش زۆرۈركى، سوۋېت ئىتتىپاقى دۆلەت بىخەتەرلىك مىنىستىرلىقىنىڭ مۇئاۋىن رەئىسى، سوۋېت ئىتتىپاقى مىنىستىرلار كېڭىشى قارمىقىدىكى ئىنفورماتسىيە كومىتېتىنىڭ مۇئاۋىن رەئىسى پ. ۋ. فېدوتوفنىڭ ۋ. م. مولوتوفنىڭ ئالدىغا قويغان بىر ئۆزبېك كىشىنى مەخسۇس تەشكىلىي سىياسىي مەسلىھەتچىلىككە ئەۋەتىش تەكلىپىدىكى ئاشۇ كىشى دەل خېلەم خۇدابەردىيېف ئىكەنلىكىنى جەزم قىلىشقا بولىدۇ. پ. فېدوتوفنىڭ ئۆزبېك كىشىنى ئەۋەتىش تەكلىپى بېرىشىدىكى سەۋەب تىل نۇقتىسىدىن چىقىش قىلىنغان بولۇپ، ئەخمەتجان قاسىمى قاتارلىقلارغا سىياسىي مەسلىھەتچى بولىدىغان كىشىنىڭ ئۆزبېك بولۇشىنى ئويلىشىدىكى سەۋەب، ئۆزبېك-ئۇيغۇر ئىككى مىللەتنىڭ تىل ۋە باشقا ئورتاقلىقلىرىدىن چىقىش قىلىنغانىدى. پ. فېدوتوف بۇنداق كىشىنى ئەۋەتىشنى ئوسمان يۈسۈپوفقا ھاۋالە قىلغان بولۇپ، ئەلۋەتتە ئۇ مەخسۇس شەرقىي تۈركىستانغا ئەۋەتىلىدىغان بۇ كىشىلەرنى ئوسمان يۈسۈپوفنىڭ تاللىشى بېكىتىلگەن ئىش ئىدى. ئوسمان يۈسۈپوف دەل سىياسىي بىلىمى يۇقىرى، سوۋېت ئارمىيەسىدە سىياسىي خىزمەتلەر بىلەن شۇغۇللانغان، زىيالىي ۋە ئۇنىڭ ئۈستىگە ژۇرنالىست ھەم ھەربىي جەھەتتە چوڭ لېتىنانت، يەنە بىر تەرەپتىن ئۇيغۇر خېلەم خۇدابەردىيېفنى دەل فېدوتوفنىڭ تەشەببۇسىدىكى كىشى دەپ قاراپ تاللىغانىدى. ئەنە شۇ سەۋەب ۋە ئەسلى بېكىتىلگەن نىشان بويىچە خېلەم خۇدابەردىيېف ئەينى ۋاقىتتىكى مىللىي ئازادلىق ئىنقىلابىنىڭ رەھبەرلىك يادروسى بولغان «تىنچلىقنى ۋە خەلقچىللىقنى ھىمايە قىلىش ئىتتىپاقى»غا سىياسىي مەسلىھەتچىلىككە تەيىنلەندى. «شىنجاڭدا تىنچلىقنى ۋە خەلقچىللىقنى ھىمايە قىلىش ئىتتىپاقى» 1948-يىلى، 1-ئاۋغۇست كۈنى غۇلجا شەھىرىدە چوڭ قۇرۇلتاي ئارقىلىق قۇرۇلۇپ، ئەخمەتجان قاسىمى «ئىتتىپاق» مەركىزىي كومىتېتى ۋە تەشكىلىي كومىتېتىنىڭ رەئىسلىكىگە سايلاندى.⁴⁶

⁴⁵ . خېلەم خۇدابەردىيېف. زامان ئىزغىرىنلىرىدا شۇڭغۇپ (خاتىرەنامە). تاشكەنت، 2003-يىلى. بىرىنچى كىتاب. تۈركىستان پولىگرافىيە باسماخانىسى. 115-بەت.

⁴⁶ . سەيدۇللا سەيپۇللايېف. شۇ ئەسەر، 165-بەت.

35 كىشى مەركىزىي كومىتېت ئەزالىقىغا، 11 كىشى تەشكىلىي كومىتېت ئەزالىقىغا سايلانغان بولۇپ، سىياسىي ۋە ئاممىۋى «ئىتتىپاق» تەشكىلاتىنىڭ قۇرۇلۇشى ۋە ئۇنىڭ پروگراممىسى ئوخشاشلا سوۋېت ئىتتىپاقى كومپارتىيەسى مەركىزىي كومىتېتىنىڭ تەكلىپى ۋە قوشۇلۇشى بىلەن ئەمەلگە ئاشۇرۇلغانىدى. مەسىلەن، 1947-يىلى، 10-سېنتەبىر كۈنى سوۋېت پۈتۈن ئىتتىپاقى كوممۇنىستىلىرى پارتىيەسى مەركىزىي كومىتېتى سىياسىي بىۋرۇسىغا «شىنجاڭدا تىنچلىقنى قوغداش ئىتتىپاقى» نامىدا پۈتۈن ئۆلكە بويىچە ئىنقىلابقا رەھبەرلىك قىلىدىغان بىر تەشكىلات قۇرۇش مەسىلىسى ھەققىدە مۇسۇلمان رەھبەرلىرىگە تەكلىپ بېرىش پىكرى سۇنۇلغانىدى.⁴⁷

1948-يىلى، 24-ئاپرېل كۈنى پۈتۈن ئىتتىپاق كوممۇنىستىلار پارتىيەسى مەركىزىي كومىتېتى سىياسىي بىۋرۇسىنىڭ مەخسۇس قارارىدا «شىنجاڭدا تىنچلىقنى ۋە خەلقچىللىقنى ھىمايە قىلىش ئىتتىپاقى» نىڭ مۇراجىئەتنامىسىنى تەستىقلاش ۋە ئەخمەتجان قاسىمى ھەم ئىسھاقبېك مۇنۇنوفنىڭ بۇ تەشكىلاتنىڭ رەھبەرلىكىنى زىممىسىگە ئېلىشى قارار قىلىنغانىدى.⁴⁸ ئۇنىڭ ئالدىدا بولسا سىياسىي بىۋرۇ مەزكۇر «ئىتتىپاقىنىڭ» «شىنجاڭ خەلقىگە مۇراجىئەتنى» ناملىق 12 ماددىلىق مۇراجىئەتنى كۆرۈپ چىققان بولۇپ، مەزكۇر مۇراجىئەتمۇ سوۋېت ھۆكۈمىتى تەرىپىدىن تەييارلانغانىدى.⁴⁹ مەزكۇر «ئىتتىپاق» تەركىبىگە شەرقىي تۈركىستان ئىنقىلابچىل ياشلار تەشكىلاتى، خەلق ئىنقىلابىي پارتىيەسى قاتارلىقلارنى قوشۇۋېتىش مەسىلىسىنى مۇزاكىرە قىلىش ئۈچۈن مەخسۇس موسكۋادىن ۋاسىلىيىق فامىلىلىك كىشى غۇلجىغا كېلىپ مۇزاكىرە قىلىپ، ئۇلارغا «خەلق ئىنقىلابىي پارتىيەسى» نى «ئىتتىپاق» قا قوشۇۋېتىش تەكلىپىنى بەرگەندى.⁵⁰ قىسقىسى، سوۋېت مەخپىي ئارخىپلىرىدىن ئاشكارىلىنىشىچە، يېڭىدىن قۇرۇلىدىغان مەزكۇر سىياسىي تەشكىلاتقا «شىنجاڭ» ئىسمىنى قوللىنىش ھەم تەشكىلاتنىڭ نامىنى بېكىتىش سوۋېت ئىتتىپاقى كومپارتىيەسى مەركىزىي كومىتېتى سىياسىي بىۋرۇسىدىن كەلگەن بولۇپ، ئەخمەتجان قاسىمى باشچىلىقىدىكى شەرقىي تۈركىستان ئىنقىلابچىلىرى موسكۋانىڭ بۇ قارارى ۋە پىلاندىن مۇستەسنا بولالماي، ئاخىرى مەزكۇر نامنى قوبۇل قىلغانىدى. ئاسىم باقىمۇ «خۇنزىرلىق» ناملىق كىتابىدا ئەخمەتجان قاسىمنىڭ سوۋېت تەرەپنىڭ بېسىمى بىلەن «شىنجاڭ» ئىسمىنى قوللىنىشقا مەجبۇر بولغانلىقىنى قەيت قىلىدۇ.

ئەخمەتجان قاسىمىمۇ ئۆزىنىڭ «يەنە شەرقىي تۈركىستان ئاتالمىسى توغرىسىدا» ماۋزۇلۇق ماقالىسىدە ۋە باشقا ماقالە-نۇتۇقلىرىدا شەرقىي تۈركىستاننىڭ جۇغراپىيەلىك نام، يەنى ۋەتەننىڭ نامى ئىكەنلىكى، ئۇيغۇرلارنىڭ ئەجدادلىرىنىڭ بۇ زېمىندا قەدىمدىن تارتىپ ياشاپ كەلگەنلىكىنى تەكىتلىگەن. ئۇ مەزكۇر تەشكىلاتقا «شىنجاڭ» نامىنى قوللانغىنىمۇ، ئەمما خەلقنىڭ قايسى ئىسمىنى قوللىنىش ئۆزىنىڭ ئىختىيارى ئىكەنلىكىنى ئەسكەرتكەن بولۇپ، مەزكۇر تەشكىلات بەربىر خەلق ۋە تەشكىلات ئۆزى تەرىپىدىن قىسقارتىلىپ «ئىتتىپاق» دەپ ئاتالغانىدى.

47

РГАСПИ. Ф. 17. Оп. 162. Д. 38. Л. 202- 208. (rusiye döletlik ijtimaïy –siyasiy arxipi.fond 17, alahide .
 папка 162, délo 38, yapraq 202-208 (رۇسىيە دۆلەتلىك ئىجتىمائىي-سىياسىي ئارخىپى.فوند 17، ئالاھىدە پاڭكا
 162، دېلو 38، ياپراق 202-208)

48

РГАСПИ. Ф. 17. Оп. 162. Д. 39. Л. 32-34. (رۇسىيە دۆلەتلىك ئىجتىمائىي-سىياسىي ئارخىپى، فوند 17،
 (ئالاھىدە پاڭكا 162، دېلو 38، ياپراق 32-34)

49

РГАСПИ. Ф. 17. Оп. 162. Д. 39. Л. 43-46

50

سەيدۇللا سەيپۇللايېف، شۇ ئەسەر، 121-بەت .

دېمەك، سوۋېت ئىتتىپاقىنىڭ تەشەببۇسى ۋە قوللىشى ئاستىدا قۇرۇلغان «ئىتتىپاق» نىڭ خىزمەتلىرىگە چوقۇم سوۋېت ئىتتىپاقى بىرەر مەسلىھەتچىنى بېكىتىشى زۆرۈر بولۇپ، شۈبھىسىزكى، خېلەم خۇدابەردىيېفقا دەل مەزكۇر ۋەزىپە يۈكلەنگەنىدى. دېمەك ئۇ «ئالغا» گېزىتىنىڭ مەسلىھەتچى مۇھەررىرى سالاھىيىتى بىلەن ئەمەلىيەتتە ئەخمەتجان قاسىمى ۋە «ئىتتىپاق» تەشكىلاتىغا مەسلىھەتچىلىك قىلغانىدى. ئەخمەتجان قاسىمى دەسلەپتە «ئالغا» گېزىتىنىڭ باش مۇھەررىرى بولغان بولۇپ، خېلەم خۇدابەردىيېف بىۋاسىتە ئەخمەتجان قاسىمى بىلەن ئىشلىدى، ئارقىدىن ئەخمەتجان قاسىمى ئالدىراشچىلىق تۈپەيلىدىن باش مۇقەررەرلىكنى سەيپىدىن ئەزىزگە بەرگەندىن كېيىن خېلەم خۇدابەردىيېف سەيپىدىن ئەزىز بىلەن ئىشلىدى. «ئالغا» گېزىتى «ئىتتىپاق» تەشكىلاتىنىڭ بارلىق سىياسىي يۆنىلىشىگە ۋەكىللىك قىلىدىغان نەشر ئەپكار ئىدى. خېلەم خۇدابەردىيېف «ئېلاخۇن ئەپەندى» نامى بىلەن «ئالغا» گېزىتىدە ئىشلىسىمۇ، ئەمەلىيەتتە ئۇ «ئىتتىپاق» تەشكىلاتى، يەنى ئەخمەتجان قاسىمى بىلەن زىچ ئالاقىدە بولۇپ، سىياسىي مەسلىھەتلىرىنى بېرىشى تەبىئىي ئىدى. شۇڭا ئۇ «ئەخمەت ئەپەندىنىڭ تەكلىپى بىلەن سىياسىي مەسلىھەتچى بولدۇم»، «تالانتلىق رەھبەر، ئاجايىپ ئىنسان ئەخمەت ئەپەندى قاسىمنىڭ قول ئاستىدا ئىشلەش بەخت» دەپ يازىدۇ.⁵¹

«ئىتتىپاق» پۈتۈن ئۆلكىدىكى مىللىي ئازادلىق ئىنقىلابقا رەھبەرلىك قىلىدىغان سىياسىي تەشكىلاتقا ئايلىنىش بىلەن بىر ۋاقىتتا ئۇ پۈتۈن ئۈچ ۋىلايەتنىڭ ئەڭ ئالىي مەمۇرىي باشقۇرۇش ئورگىنى ئىدى. ھەر قايسى ۋىلايەتلەر ۋە ناھىيەلەردە «ئىتتىپاق» نىڭ يەرلىك تەشكىلاتلىرى قۇرۇلدى. مىللىي ئارمىيەدە «ئىتتىپاق» نىڭ ھەربىي كومىتېتى قۇرۇلدى. نەتىجىدە، 1948-يىلى «ئىتتىپاق» نىڭ ئەزالىرى 60 مىڭدىن ئېشىپ كەتتى ۋە 1950-يىلىغىچە ئەزالىرى 80 مىڭ ئەتراپىدا بولدى.⁵²

خېلەم خۇدابەردىيېف يەنە ئىتتىپاقىنىڭ تەشۋىقات-تەرغىبات، ئاخبارات ئىشلىرىغىمۇ يېقىندىن ئارىلاشقان بولۇپ، «ئىتتىپاق» نىڭ بۇ بۆلۈمىنىڭ باشلىقى ئابدۇكېرىم ئابباسوف ئىدى. ئۇ ئۆزىنىڭ ئابباسوف بىلەن يېقىن دوست بولۇپ ئۆتكەنلىكىنى قەيت قىلىدۇ⁵³. خېلەم خۇدابەردىيېف ئەمەلىيەتتە يەنە «ئالغا»، «ئىنقىلابىي شەرقىي تۈركىستان» گېزىتى قاتارلىق شەرقىي تۈركىستان مەتبۇئاتلىرى بىلەن يېقىندىن ھەمكارلىقتا بولغان. بولۇپمۇ ئەڭ چوڭ «ئىنقىلابىي شەرقىي تۈركىستان» گېزىتى ئەڭ مۇھىمى ئىدى. روشەنكى ئۇ، بۇ مەتبۇئاتلاردا سوۋېت ئىتتىپاقىغا قارشى ئىدىيەلەرنىڭ ئوتتۇرىغا چىقماسلىقىنى كاپالەتكە ئىگە قىلسا، يەنە بىر تەرەپتىن ئەينى ۋاقىتتىكى ئاساسىي يۆنىلىش، بىتىمنى ھىمايە قىلىش ۋە تەرغىب قىلىش، دېموكراتىك سىياسەتنى تەرغىب قىلىش ۋە باشقىلارنى يورۇتۇشنى باش نىشان قىلغانىدى.

ھەتتا تارىخچى مۇنىر يېزىنىڭ خاتىرىلىشىچە، 1949-يىلىنىڭ باشلىرىدا خېلەم خۇدابەردىيېف ئۆزى ئىشلەۋاتقان «ئىنقىلابىي شەرقىي تۈركىستان» گېزىتىگە كېلىپ، گېزىتنىڭ ماكتېنى يېڭىچە ياساش، يەنى سوۋېت ئىتتىپاقى گېزىتخانىلىرىدىكىگە ئوخشاش قىلىش مەسلىسىنى مۇزاكىرە قىلىپ، باسمىخانا ۋە تەھرىر بۆلۈملىرىدە بىر قانچە كۈنلەپ تۇرغان ۋە بەزى ئۆلگىلەرنى كۆرسەتكەن، ئەمما ئەينى ۋاقىتتىكى گېزىتخانىنىڭ تېخنىكا سەۋىيەسى كەملىكى تۈپەيلىدىن مۇنداق ماكتېت ياساشقا ئىمكان بولماي، يەنىلا بۇرۇنقىدەك چىقىرىۋېرىلگەن⁵⁴. بۇ ئەھۋالدىن قارىغاندا، خېلەم خۇدابەردىيېف بەش خىل تىلدا چىقىدىغان «ئىنقىلابىي شەرقىي تۈركىستان» گېزىتى ئىدارىسى ۋە ئۇنىڭ باشلىقى ئۇيغۇر سايرانى بىلەن ئىچكى جەھەتتە زىچ ئالاقىلەردە بولغان بولۇپ، روشەنكى ئۇلارغىمۇ سىياسىي مەسلىھەتلەرنى بەرگەن.

51

. خېلەم خۇدابەردىيېف. زامان ئىزغىرىنلىرىدا شۇغۇپ (خاتىرەنامە). تاشكەنت. 2003-يىلى. بىرىنچى كىتاب. تۈركىستان بولسىمۇ باسمىخانىسى. 115-بەت.

52

. سەيپىدىن ئەزىز، ئۆمۈر داستانى. 2 توم. 344-بەت.

53

. خېلەم خۇدابەردىيېفنىڭ 2003-يىلى، 11-ئايدا تېلېفون زىيارىتى ئارقىلىق سۆزلەپ بەرگەنلىرى ۋە ئۇنىڭ ئەسلىمىسى. خېلەم خۇدابەردىيېف، زامان ئىزغىرىنلىرىدىن، 2-كىتاب، ئېلان قىلىنمىغان نۇسخا. ئائىلىسى تەمىنلىگەن.

54

. مۇنىر يېزىنىڭ سۆزلەپ بەرگەنلىرى، 2020-يىلى، 2-ئاينىڭ 6-كۈنى. مۇنىر يېزىن 1947-يىلى 9-ئايدىن 1949-يىلى، 12-ئايلارغىچە <<ئىنقىلابىي شەرقىي تۈركىستان>> گېزىتى ئۇيغۇر تەھرىر بۆلۈمىدە مۇخبىر بولۇپ ئىشلىگەنىدى.

ئىككىنچى تۈركۈمدە خېلەم خۇدابەردىيېق قاتارلىق مەسلىھەتچىلەرنى ئىلىغا ئەۋەتكەن شۇنىڭدەك گېنېرال يېگناروف، جاپايىق قاتارلىقلارنى قورغاس ۋە ئالمۇتادا تۇرغۇزۇپ قايتىدىن «شىنجاڭ ئوپېراتسىيەسى» گە يېتەكچىلىك قىلدۇرغان 1949-1948-يىللىرى خىتايدىكى كومپارتىيە بىلەن گومىنداڭ ئارىسىدىكى ئىچكى ئۇرۇشتا كومپارتىيە غەلبە قازىنىشقا قاراپ يۈزلەنگەن. شۇنىڭدەك سوۋېت ئىتتىپاقى بىلەن غەرب دۆلەتلىرى ئارىسىدىكى ئىختىلاپ كۈچىيىپ، سوۋېت ئىتتىپاقى ئۆز ئەتراپىغا سوتسىيالىستىك ئەللەرنى ئۇيۇشتۇرۇپ، غەربكە قارشى كۈچ سېپىنى زورايتىۋاتقان پەيتكە توغرا كەلدى. سوۋېت ئىتتىپاقى خىتاي كومپارتىيەسىنىڭ غەلبە قازىنىشىغا ئىشىنىپ، ئۇنىڭ ئارقىلىق ئۆز سېپىنى كۈچەيتمەكچى بولغانىدى. بۇ نۇقتىدىن سوۋېتلەر ئىتتىپاقى شەرقىي تۈركىستاننىڭ ھېچقانداق مۇستەقىللىقىنى ۋە ياكى ئالىي بىر سىياسىي ھوقۇققا ئىگە بولۇشنى قوللىماسلىق، ئەكسىچە، خىتاي كومپارتىيەسىنىڭ بۇ ئۆلكىنى ئىشغال قىلىپ، ئۆز ھاكىمىيىتىنى ئورنىتىشنى قوللاش سىياسىتى قوللانغانىدى.

1949-يىلى، 2-ئاينىڭ 4-كۈنى ئاناستاس مىكويان خىتاي كومپارتىيەسى مەركىزى كومىتېتى جايلاشقان شىبەپىو دېگەن جايدا ماۋ زېدوڭ قاتارلىقلار بىلەن كۆرۈشۈپ، ستالىننىڭ مەيدانى ۋە پوزىتسىيەسىنى يەتكۈزگەندە، ئۇ سوۋېت ئىتتىپاقىنىڭ «شىنجاڭدىن ھېچقانداق تامايى يوقلۇقى، سوۋېت ئىتتىپاقىنىڭ شىنجاڭ خەلقلىرىنىڭ مۇستەقىللىق ھەرىكىتىنى قوللىمايدىغانلىقى بۇ جاينىڭ خىتايغا تەۋە بولۇشى كېرەكلىكى»نى بىلدۈردى.⁵⁵ ئۇنىڭدىن كېيىن، 1949-يىلى، 6-ئاينىڭ 18-كۈنى ستالىن ماۋغا يوللىغان تېلېگراممىسىدىمۇ خىتاي كومپارتىيەسىنىڭ «شىنجاڭنى ئىشغال قىلىشنى ئارقىغا سوزماسلىقىنى»⁵⁶ تەكىتلىگەن.

1949-يىلى 6-ئايدا خىتاي كومپارتىيەسى رەھبەرلىرىدىن ليۇ شاۋچى موسكۋانى زىيارەت قىلىپ، ستالىن بىلەن سۆھبەت ئۆتكۈزگەندە، ستالىن خىتاي كومپارتىيەسىنىڭ شىنجاڭنى تېز ئىشغال قىلىشى ۋە ئۆزلىرىنىڭ خىتاي كومپارتىيەسىنىڭ شىنجاڭنى ئىشغال قىلىشىغا قاتناش جەھەتتىن ياردەم بېرىدىغانلىقىنى، ھەتتا كېرەك بولسا ما بۇئاڭنىڭ ئاتلىق قوشۇنلىرىنى ئايروپىلان چىقىرىپ تارمار قىلىشقا ياردەم بېرىدىغانلىقىنى بىلدۈردى.⁵⁷

سوۋېت ئىتتىپاقى شۇنىڭدىن كېيىن خىتاي كومپارتىيەسىنىڭ ۋەكىلى دېڭ لىچۈنى غۇلجىغا ئەۋەتىپ، ئىنقىلاب رەھبەرلىرى بىلەن كۆرۈشۈشى ئۈچۈن تولۇق ئىمكانىيەت يارىتىپ بەرگەندى. دېمەك، خېلەم خۇدابەردىيېق ئاشۇ ۋاقىتلاردا غۇلجىدا تۇرۇۋاتقان بولۇپ، سوۋېت ئىتتىپاقى غۇلجىنى مەركەز قىلغان ئەخمەتجان قاسىمى باشچىلىقىدىكى شەرقىي تۈركىستان ئىنقىلابىنىڭ مۇستەقىللىق يولىغا مېڭىشى ۋە پۈتۈن ئۆلكىدە مۇستەقىل ھاكىمىيەت ئورنىتىشنى قوللىماسلىق ھەتتا ئۇنىڭغا قارشى تۇرۇش سىياسىتى بەلگىلىگەنلىكىدىن خەۋەردار ئىدى. 1947-يىلى 9-ئايدىن باشلاپ قورغاستا ۋە ئالمۇتادا تۇرۇپ، مەخپىي شەكىلدە شەرقىي تۈركىستاندىكى مىللىي ئازادلىق ھەرىكەتنى نازارەت قىلىۋاتقان ۋلادىمىر ستېپانوۋىچ يېگناروف قاتارلىقلارنىڭ بۇ ۋاقىتلاردىكى ۋەزىپىسى تېخىمۇ جىددىيلەشكەن بولۇپ، ئىلىدىكى ھەربىي سىياسىي يۈزلىنىش، خەلقنىڭ پىكىر ھېسسىياتى، شەرقىي تۈركىستان ئىنقىلابىي رەھبەرلىرىنىڭ سىياسىي ئۆي پىكىرى ۋە باشقىلارنى بىلىپ تۇرۇشى ھەم بۇلارنى موسكۋاغا يوللىشى زۆرۈر ئىدى.

⁵⁵ Записка А. Микояна в ЦК КПСС. 22.09.1960 // АПРФ. Ф. 45. Оп. 1. Д. 331. Л. 172 .

⁵⁶ Телеграмма И. Сталина Мао Цзэдуну. 18.06.1949 // АПРФ. Ф. 45. Оп. 1. Д. 331. Л. 11 (1. ئالاھىدە پاكىت). فونىد. 45، 1949.6.18. رۇسىيە پرېزىدېنت ئارخىپى. دېلوۋاق 331، ياپراق

⁵⁷ Запись беседы Сталина с делегацией ЦК КПК. 27.06.1949 // АП РФ. Ф. 45. Оп. 1. Д. 329. Л. 5 .

خېلەم خۇدابەردىيېڭى 1945 - 1946-يىللىرى ئارىسىدا مۇھسىن ئابدۇللىن ئەلىخان تۆرە رەھبەرلىكىدىكى شەرقىي تۈركىستان جۇمھۇرىيىتى مەركىزىي ھۆكۈمىتىدە ئەلىخان تۆرىنىڭ يېنىدىكى مەخسۇس مەسلىھەتچىلىك سالاھىيىتى بىلەن بارلىق ئىشلاردىن تولۇق خەۋەردار بولۇپ، بولۇۋاتقان ھەممە ئىشلار ۋە يۈزلىنىشلارنى گېنېرال يېڭىناروفقا ۋە شۇ ئارقىلىق يېڭىناروف موسكۋاغا يوللاپ تۇرغاندەك، بۇ قېتىم خېلەم خۇدابەردىيېڭىمۇ سوۋېت ئىتتىپاقىنىڭ ئەخمەتجان قاسىمى باشچىلىقىدىكى ئىنقىلابىي ھۆكۈمەتتىكى ئەڭ يۇقىرى دەرىجىلىك سىياسىي مەسلىھەتچى سۈپىتى بىلەن خۇددى ئوسمان يۈسۈپوف ئۇنىڭ گېنېرال يېڭىناروفنىڭ بۇيرۇقىغا قەتئىي بويسۇنۇشنى جەپكىلىگىنى بويىچە گېنېرال يېڭىناروف بىلەن مەخپىي ئالاقىلەردە بولۇشى تەبىئىي ئىدى. خېلەم خۇدابەردىيېڭى كوممۇنىستلار پارتىيەسىنىڭ ئەزاسى شۇنىڭدەك سوۋېت ئىتتىپاقى ھۆكۈمىتىنىڭ مەخسۇس تاپشۇرۇقىنى ئادا قىلىش مەجبۇرىيىتىگە ئىگە بولغانلىقى ئۈچۈن ئۇيغۇر خەلقىنىڭ مىللىي مۇستەقىللىقى ۋە ئازادلىقىنى ئۈمىد قىلىشىمۇ، ئەمما ئۆزىگە بېرىلگەن كۆرسەتمە بويىچە مىللىي ئازادلىق ئىنقىلاب رەھبەرلىرىگە مەسلىھەت بېرىشى تەبىئىي ئىدى.

خاتىمە ئورنىدا

سوۋېت ئىتتىپاقىنىڭ شەرقىي تۈركىستان جۇمھۇرىيىتى ۋە ئىنقىلابىدىكى ئەڭ يۇقىرى دەرىجىلىك ھەربىي-سىياسىي مەسلىھەتچىسى ۋادىمىر يېڭىناروف قاتارلىقلار 1949-يىلى، 9-ئايدا ئۆز ۋەزىپىسىنى تاماملاپ بولغان بولۇپ، ئۆزلىرىنىڭ ئەسلى ئورنىغا قايتتى. خېلەم خۇدابەردىيېڭىمۇ تەخمىنەن 1949-يىلىنىڭ ياز مەزگىلىدە غۇلجىدىن ئايرىلىپ، تاشكەنتتىكى ئۆزىنىڭ ئەسلى خىزمەت ئورنىغا قايتىپ كەلدى. ئۇنىڭ يېزىشىچە، ئۇ ئەخمەتجان قاسىمى قاتارلىقلارنىڭ قازاغا ئۇچرىغانلىق خەۋىرىنى كېيىن ئاڭلىغان، ئەھۋالدىن قارىغاندا ئۇ ئەخمەتجان قاسىمى غۇلجىدا ئايرىلغاندا ئۇ غۇلجىدىن كېتىپ بولغان.

ھەتتا، 1949-يىلى 8-ئايلاردا ئەخمەتجان قاسىمى، گېنېرال ئىسھاقبېك مۇنۇنوف قاتارلىقلار سەپەرگە ئاتلىنىش ئالدىدا، ئىسھاقبېكنىڭ ئۆيىدە تۇرۇپ، مەخسۇس ھەربىي مەسلىھەتچىلىك قىلىدىغان سوۋېت ئىتتىپاقى گېنېرالى، يەنى يەرلىكلەر «ئاۋۇش» دەپ ئاتايدىغان ئالىكساندىر ئىۋانوۋىچمۇ غۇلجىدىن ئايرىلغان.⁵⁸ سوۋېت ئىتتىپاقىنىڭ 1942-يىلىدىن ئېتىبارەن غۇلجىدىكى سوۋېت دوختۇرخانىسىغا دوختۇرلۇق سالاھىيىتى بىلەن ئورۇنلاشتۇرغان، «ئازادلىق تەشكىلاتى» نىڭ پائالىيەتلىرى، ئەلىخان تۆرە، ئەخمەتجان قاسىمى ۋە باشقا رەھبەرلەر بىلەن زىچ ئالاقىدە بولۇپ كەلگەن، شەرقىي تۈركىستان ئىنقىلابىغا باشتىن ئاخىرى ئارىلىشىپ، سوۋېت ئىتتىپاقى تەرەپىنىڭ بارلىق ئورۇنلاشتۇرۇشلىرىغا مۇناسىۋەتلىك مەخسۇس خادىمى دوختۇر ھاكىم جاپپار يارۇللايېكوفمۇ (1907-1992) ئەڭ ئاخىرىدا 1950-يىلىنىڭ باھارىدا، ئەخمەتجان قاسىمى قاتارلىقلارنىڭ جەسەتلىرى غۇلجىغا دەپنە قىلىنىپ بولۇنغاندىن كېيىنلا ۋەتەنگە قايتتى.

خېلەم خۇدابەردىيېڭى 1952-يىلى رەسمىي ۋە ئاشكارا يوسۇندا سوۋېت ئىتتىپاقى مەسلىھەتچىسى سۈپىتىدە ئۈرۈمچىگە كېلىپ بىر مەزگىل نەشرىيات -ئاخباراتچىلىق ساھەسىگە، جۈملىدىن خەلق نەشرىياتىدا مەسلىھەتچى بولۇپ خىزمەت قىلدى.⁵⁹ بۇ ۋاقىتتا يەنە سوۋېت ئىتتىپاقى كومپارتىيەسى مەركىزىي كومىتېتىنىڭ 1944-يىلىدىن تارتىپ خادىمى بولغان تۇرسۇن رەخموفمۇ سوۋېت ئىتتىپاقىنىڭ مەسلىھەتچىسى سۈپىتىدە شىنجاڭ كوممۇنىستىك پارتىيە كومىتېتىدا مەسلىھەتچى بولۇپ تۇردى. ھەتتا 1951-، 1954-يىللىرى ئارىسىدا ئىلگىرى غۇلجىدا ئۆزىنى ئىسكەندەر دەپ ئاتىغان دۆلەت بىخەتەرلىك پولكوۋنىكى ئىۋان ئىۋانوۋىچ ئىۋانوفمۇ سوۋېت ئىتتىپاقىنىڭ ئۈرۈمچىدىكى باش كونسۇلخانىسىدا مۇئاۋىن كونسۇل بولدى. ئەينى ۋاقىتتا غۇلجىدا كونسۇل بولغان دوباشىنىمۇ 1956-1959-يىللىرى ئارىسىدا ئۈرۈمچىدە باش كونسۇل بولۇپ تۇردى.

58

. مىللىي ئارمىيە مايورى، باش قوماندانلىق شىتابى قۇرۇلۇش بۆلۈمى باشلىقى خەمەت كەنجىبايېڭى بايانلىرى، 2013-

يىلى، 12-نويابىردىكى تېلېفون سۆھبىتى

59. ئەسەر نامايەندىلىرى. توپىلغۇچى يولداش ئازاماتوۋ. ئالمۇتا، 2005-يىلى، روند، 238-بەت-20.

خېلەم خۇدابەردىيېق ۋە باشقا سوۋېت ئۇيغۇرلىرىنىڭ شەرقىي تۈركىستان جۇمھۇرىيىتى دەۋرىدە سوۋېت ئىتتىپاقى ھۆكۈمىتى ۋە ئورگانلىرى تەرىپىدىن مەسلىھەتچى ياكى ئىنستىروكتور دېگەندەك سالاھىيەت بىلەن ئەۋەتىلىشى پۈتۈنلەي موسكۋانىڭ سىياسىي، دۆلەت مەنپەئەتلىرى ئېھتىياجىدىن چىقىش قىلىنغان بولۇپ، گەرچە، بۇ ئۇيغۇرلار ئۆز دۆلىتىنىڭ تاپشۇرغان ۋەزىپىلىرىنى ئاتقۇرسىمۇ، ئەمما ئۇلار ئۆزلىرىنىڭ تارىخى ۋە تىنىنىڭ مىللىي ئازادلىقى، مۇستەقىللىقى ھەم بۇ كۈرەشلەردە قولغا كەلتۈرگەن غەلىبىلىرىنى كۆرۈپ، ئۇنىڭدىن ئىنتايىن سۆيۈنگەن ۋە ئۆزلىرىمۇ ئۇيغۇرلار ۋە تىنىنىڭ ئازادلىقى ئۈچۈن ھەسسە قوشۇش يولىنى تۇتقان. ئۇلارنىڭ مىللىي قىزغىنلىقى بىلەن موسكۋانىڭ مەقسەتلىرى ئارىسىدا ھامان زىددىيەت بار ئىدى. بۇ ئۇيغۇرلار پۈتۈن كۈچىنى سەرپ قىلىپ، ئۇيغۇرلارنىڭ ئازادلىقىنىڭ قولغا كېلىشى، مۇستەقىل دۆلىتىنىڭ قۇرۇلۇشىنى ۋە مەۋجۇت بولۇشىنى ئۈمىد قىلغان بولۇپ، ئۇلار بۇ ئۈچۈن ھەرىكەت قىلغان. بىراق، موسكۋا ئۇيغۇرلارنىڭ ئازادلىقىنى باشتا قوللاپ ۋە ياردەم بېرىپ ئاقىۋەتتە ئوخشاشلا ئۆز مەنپەئەتلىرى، سىياسىي پىلان ۋە ئېھتىياجلىرى ئۈچۈن قۇربان قىلىۋەتتى. بۇ تەرەپ مەزكۇر ئۇيغۇرلاردا ئەبەدىي بىر ئەپسۇسلىنىش ھەتتا سوۋېت ھۆكۈمىتىنىڭ بۇ قىلمىشىغا نارازى بولۇش ھېسسىياتىنى پەيدا قىلىش بىلەن ئۇلاردا كېيىنكى ھاياتىدا بار ئىمكانىيەتلىرى بىلەن ئۇيغۇر خەلقىنىڭ مەدەنىيەت ۋە ئىلىم-پەن ۋە باشقا جەھەتلەردىن روناق تېپىشى ئۈچۈن خىزمەت قىلىش ئىدىيەسىنى كۈچەيتكەن. خېلەم خۇدابەردىيېق ئۆزىنىڭ شەرقىي تۈركىستان جۇمھۇرىيىتىدىكى بۇ يىللىق ھاياتىدىن ئىنتايىن ھاياجانلانغان، پەخىرلەنگەن ۋە ئۆزى ئۈچۈن ئۇنىۋېرسال سەھىيە دەپ بىلگەن. ئۇ 1947-1949-يىللىرىدىكى ئۆزى خىزمەت قىلغان ئىلىدىكى ھۆكۈمەتنى «ياش شەرقىي تۈركىستان جۇمھۇرىيىتى»، مىللىي ئارمىيەنى «شەرقىي تۈركىستان مىللىي ئارمىيەسى» دەپ ئاتايدۇ.

ھەتتا خېلەم خۇدابەردىيېقتىن بۇرۇن ئەۋەتىلىپ ھەرەمباغ، ئاقسۇ ئۇرۇشلىرىغا قاتنىشىپ، مىللىي ئارمىيەنىڭ مۇستەقىل ئاتلىق دىۋىزىيونىنىڭ كوماندىرى بولۇپ، تاكى 1946-يىلى، 6-ئايغىچە خىزمەت قىلغان مىرزىگۈل ناسىروفمۇ پۈتۈن ھاياتى بويىچە سوۋېت ئىتتىپاقىنىڭ ئوردىن ۋە مېداللىرى بىلەن كۆكسىگە شەرقىي تۈركىستان جۇمھۇرىيىتى بەرگەن «باتۇرلۇق»، «پىدائىي» قاتارلىق مېداللىرىنى پەخىرلىنىش ئىلىكىدە تەڭ ئېسىپ يۈرگەنىدى.

خېلەم خۇدابەردىيېق ئۆزىنىڭ كېيىنكى ھاياتىدا بولۇپمۇ 1960-1980-يىللىرى ئارىسىدا، خىتاي-سوۋېت دۈشمەنلىك مۇناسىۋەتلىرى كۈچەيگەن دەۋرىدە ئۆزبېكىستان رادىئو-تېلېۋىزىيە كومىتېتىنىڭ مۇئاۋىن باشلىقى، تاشكەنت خارىجى رادىئو-تېلېۋىزىيە باشلىقى قاتارلىق ۋەزىپىلەرنى ئاتقۇرۇش جەريانىدا سوۋېت ھۆكۈمىتىنىڭ ئۆزىگە بەرگەن بۇ ئىمتىيازلىرىدىن پايدىلىنىپ، بۇ ھوقۇقلارنى يەنە ئۆز مىللىتىنىڭ گۈللىنىشى ئۈچۈنمۇ پايدىلاندى. ئۇ بۇ ۋاقىتلاردىكى تاشكەنتتىن ئۇيغۇر تىلىدا ئۇيغۇر دىيارىغا ئاڭلىتىلىدىغان ئۇيغۇرچە رادىئو پروگراممىلىرى ئەنە شۇ كىشىنىڭ رەھبەرلىكىدە بولغانىدى. ئۇ يەنە سوۋېت ھۆكۈمىتىنىڭ قوللىشى ئاستىدا ئۆزبېكىستان رادىئو-تېلېۋىزىيە كومىتېتى قارمىقىدا ئۇيغۇر ئانسامبلىنى قۇرۇپ، ئابدۇرېھىم ئەخمىدى، خالىسقا قادىروۋا، ئايتۇغان ھەسەن، سۇلتان مەمەتوف ۋە باشقا ئەرتىسلەرنى شۇنىڭدەك ئۇيغۇر مۇقام ئۇستىلىرىنى تاشكەنتكە توپلاپ، ئۇيغۇ سەنئىتىنى راۋاجلاندۇرۇشقا يېتەكچىلىك قىلدى. ئۇ، كېيىنكى ھاياتىنى پۈتۈنلەي ئۇيغۇر مەدەنىيىتى، ئۇيغۇر سەنئىتى ۋە 12 مۇقامىنى راۋاجلاندۇرۇش ۋە گۈللەندۈرۈشكە، مىللىي روھنى ئۇرغۇتۇشقا ھەسسە قوشۇشقا بېغىشلىغانىدى. خېلەم خۇدابەردىيېق 2005-يىلى تاشكەنتتە 87 يېشىدا ۋاپات بولغان.

ئەينى ۋاقىتتا سوۋېت ئىتتىپاقى شەرقىي تۈركىستان جۇمھۇرىيىتىگە ئەۋەتكەن مەخپىي خادىملار، يەنى مەسلىھەتچىلەر ۋە باشقىلارنىڭ بىر قىسمىلىرىنىڭ كېيىنكى ۋاقىتلاردا سوۋېت ئىتتىپاقىدا ئۆزئارا يېزىشقان مەكتۇپلىرى ئەنە شۇ مەسلىھەتچىلەردىن ئەلى ئەپەندىنىڭ ئوغلى تەرىپىدىن رەتلىنىپ ئېلان قىلىنغان بولۇپ، ئەلى ئەپەندى، يەنى گابىت مۇزىپوف، ئىسكەندەر، يەنى ئىۋان ئىۋانوف، زاكىر، يەنى پېتىر ساۋىنوف قاتارلىقلارنىڭ ئۆزئارا يېزىشقان خەتلىرىدىكى مەزمۇنلاردىن مەلۇم بولۇشىچە، ئۇلار 1960-1970-يىللىرى ئۆزلىرىنىڭ قىلغان ئىشلىرىنىڭ تولۇق بولمىغانلىقى، ئەسلىدە شەرقىي تۈركىستان جۇمھۇرىيىتىنىڭ

ئاخىرىغىچە مۇستەقىللىقنى ئەمەلگە ئاشۇرۇش ئۈچۈن ئاخىرىغىچە كۈرەش قىلىش كېرەكلىكى، لېكىن ھۆكۈمەتنىڭ بۇ ھەرىكەتنى يېرىم يولدا توختىتىپ قويغانلىقى قاتارلىقلاردىن پۇشمان قىلىش ۋە ئەپسۇسلىنىش ھېسسىياتلىرىدا بولغان. ئۇلار ئۆزلىرىنى << شەرقىي تۈركىستان جۇمھۇرىيىتى ھەرىكەتچىلىرى >> دەپ ئاتىشىدۇ.⁶⁰

ئۇلاردا ئەينى ۋاقىتتىكى شەرقىي تۈركىستان جۇمھۇرىيىتىنى سېغىنىش ھېسسىياتلىرىمۇ ئىپادىلىنىدۇ. بۇ مەكتۇپلاردىن ئاشكارىلىنىشىچە، ستالىن ئۆلۈپ، بېرىيا يوقىتىلىپ، خرۇشچى ھاكىمىيەتنى ئىگىلىگەن 1960-يىللىرىغىچە بولغان ئارىلىقتا شەرقىي تۈركىستان جۇمھۇرىيىتىدىكى سوۋېت ئىتتىپاقىنىڭ، يەنى بېرىيا قاتارلىقلارنىڭ قىلغانلىرى << فىتىن تەۋەككۈلچىلىكى >> دەپ ئەيىبلەنگەن شۇنىڭدەك 2-دومىدىكى گېنېرال يېگناروف، لاڭفاڭ، ئۈرۈمچىدىكى باش كونسۇل يېۋسېيېۋ ۋە باشقا ئونلىغان گېنېرال ھەم پولكوۋنىكلار بېرىيانىڭ ئادەملىرى سۈپىتىدە جازالاشقا ئۇچراپ، بەزىلىرىنىڭ ئۇنۋان ۋە ئوردىنلىرى تارتىۋېلىنغان. بۇ كىشىلەر باشتىن ئاخىرى قىسىلىش ئىچىدە ئۆتكەن. سوۋېت ھۆكۈمىتىمۇ بۇ جەھەتتە خىزمەت كۆرسەتكەنلەرگە ھېچ كۆڭۈل بۆلمىگەن. بۇ باشتىن ئاخىرى مەخپىي تۇتۇلغان. ئۇلار ئۆزلىرىنىڭ 1944-1949-يىللىرى شەرقىي تۈركىستاندا قىلغان ئىشلىرىنى، سوۋېت ئىتتىپاقىنىڭ قىلغانلىرىنى تاكى سوۋېت ئىتتىپاقى يىمىرىلگىچە مەخپىي ساقلاشقا مەجبۇر بولغان. شۇڭا، سوۋېت ئىتتىپاقى ئەۋەتكەن مەيلى رۇس، مەيلى ئۇيغۇر ياكى باشقا كىشىلەر بولسۇن ئۇلار تاكى 1990-يىللىرىغىچە ئۆزلىرىنىڭ شەرقىي تۈركىستاندىكى ئىشلىرىنى رەسمىي يوسۇندا سۆزلەپ ياكى ماقالە قىلىپ ئېلان قىلىشى مۇمكىن بولمىغانىدى. نۇرغۇن كىشىلەر ئۆزلىرىنىڭ بۇ سىرلىرىنى ئۆزلىرى بىلەن بىرگە ئۇ دۇنياغا ئېلىپ كەتتى، خالاس.

شۇنى ئەسكەرتىش مۇمكىنكى، 1946-يىلى 6-ئايدا غۇلجىدىكى 2-دومىنىڭ باشلىقى، يەنى سوۋېت ئىتتىپاقىنىڭ شەرقىي تۈركىستان جۇمھۇرىيىتىدە تۇرۇشلۇق ئالى ھەربىي-سىياسى ۋەكىلى ۋلادىمىر ستېپانوف يېگناروف باشچىلىقىدىكى بارلىق سوۋېت ھەربىي، سىياسىي ۋە باشقا ھەر ساھەگە مەنسۇپ خادىملىرى ۋەتىنىگە قايتقاندىن كېيىن يېگناروف سوۋېت ئىتتىپاقى دۆلەت ئىچكى ئىشلار مىنىستىرلىقى ۋە دۆلەت بىخەتەرلىك مىنىستىرلىقىغا ئۆزلىرىنىڭ شەرقىي تۈركىستاندىكى پائالىيەتلىرى ھەققىدە 100 نەچچە بەتلىك مەخسۇس دوكلات تەييارلىغان. شۇنىڭدەك 130 دىن ئارتۇق ئادەمنى يۇقىرى خىزمەت كۆرسەتكەن دەپ تىزىملاپ، سوۋېت ئىتتىپاقى ھۆكۈمىتىنىڭ يۇقىرى دۆلەت ئوردىن ۋە مېدالىرىغا تەۋسىيە قىلغان. بىراق، سوۋېت ئىتتىپاقى دۆلەت بىخەتەرلىك مىنىستىرلىقى دوكلاتنى قىسقارتىشنى ھەم تەقدىرلەيدىغانلارنىڭ سانىنىمۇ قىسقارتىشنى تەلەپ قىلغان.

ئەنە شۇ جەرياندا گېنېرال يېگناروف، گېنېرال ئىۋان پالىنوف ۋە باشقا بىر قانچە كىشى كۆرسەتكەن تۆھپىسىنىڭ زورلۇقى بىلەن سوۋېت ئىتتىپاقىنىڭ ئەڭ ئالىي «قىزىل يۇلتۇز»، «قىزىل بايراق» ئوردىنلىرى بىلەن تەقدىرلەنگەن. قالغان بىر قىسىملىرى ئوخشاش بولمىغان دەرىجىدە تەقدىرلەنگەن ياكى ئۇنۋانلىرى ئۆستۈرۈلگەن. يېگناروفنىڭ دەرىجىسى ئۆسۈپ، تۈركمەنىستان ئىتتىپاقداش جۇمھۇرىيىتى ئىچكى ئىشلار مىنىستىرلىقىنىڭ⁶¹ مىنىستىرى بولغان. مۇنداق مۇكاپاتلاش 1949-يىلىدىكى ۋەزىپىلەر يەنە بىر قېتىم ئورۇندىلىپ بولۇنغاندىن كېيىن يەنە بىر قېتىم ئەمەلگە ئاشۇرۇلغان. بىراق، 1953-يىلىدىن كېيىن گېنېرال يېگناروف جازالىنىپ، ئۇنىڭ گېنېراللىق پاگونى ۋە قىزىل بايراق ئوردىنلىرى تارتىۋېلىنغان، يەنە بىر 2-دومىدىكى گېنېرال لاڭفاڭ 1958-يىلى 15 يىللىق قاماققا ھۆكۈم قىلىنىپ، گېنېراللىق ئۇنۋانى ۋە ئېرىشكەن ئوردىنلىرى بىكار قىلىنغان.

60

. بۇ مەكتۇپلار تۆۋەندىكى كىتابتىن ئورۇن ئالغان. گ.مۇزىپوف، ر.مۇزىپوف. «شىنجاڭدىكى رۇسلار»، 2004-يىلى، رۇسىيە، ئۆڭلىچ (رۇسچە).

61

. بۇ مەكتۇپلار تۆۋەندىكى كىتابتىن ئورۇن ئالغان. گ.مۇزىپوف، ر.مۇزىپوف. «شىنجاڭدىكى رۇسلار»، 2004-يىلى، رۇسىيە، ئۆڭلىچ (رۇسچە).

ئۆڭلىچ (رۇسچە).

گ.مۇزىپوف، ر.مۇزىپوف. گېنېرالنى كىم ئۆلتۈردى؟ 2004-يىلى، رۇسىيە، ئۆڭلىچ (رۇسچە)

ئومۇمەن، شەرقىي تۈركىستان جۇمھۇرىيىتىنىڭ ئۇيغۇر، قازاق، تاتار، قىرغىز قاتارلىق رەھبىرىي كادىرلىرىنىڭ قىسمەتلىرى 1949-1970-يىللىرى پاجىئەلىك بولغان بولۇپ، ئەخمەتجان قاسىمى، ئىسھاقبېك مۇنۇنوف، ئابدۇكېرىم ئابباسوف، دەلىلقان سۇگۇربايېف قاتارلىقلار سىرلىق رەۋىشتە ئۆلگەن بولسا، ئىبراھىم تۇردى، ئەسئەت ئىسھاقوف، مۇھەممەد ئىمىن ئىمىنوف، ئابدۇرېھىم ئەيسا ۋە باشقىلارمۇ ئوخشاشلا سىياسىي بېسىم، زەربە بېرىش ۋە باشقا نامەلۇم سەۋەبلەر بىلەن ھاياتىدىن ئايرىلدى. نۇرغۇن ھەر دەرىجىلىك رەھبىرىي كادىرلار، مىللىي ئارمىيە ئوفىتسېرلىرىمۇ ئوخشاشلا زەربىگە ئۇچرىدى، چەتئەللەرگە كەتتى ياكى تۈرمىلەرگە سولىنىپ خورلاندى. شۇنىڭغا ئوخشاش سوۋېت مەسلىھەتچىلىرىنىڭ سوۋېت ئىتتىپاقىدىكى كېيىنكى قىسمەتلىرىمۇ ئۇلار ئۈچۈن كۆڭۈللۈك بولمىغان، بۇنىڭدىكى ئاساسىي ئامىل ستالىن ۋە بېرىيانىڭ ئۆلۈپ، ھاكىمىيەتنى باشقا گۇرۇپپىلارنىڭ ئىگىلىشى ھەم ستالىن، بېرىيا قاتارلىقلارنىڭ ئىنكار قىلىنىشى ئىدى. قىسقىسى، ئۇلار ئوخشاشلا ئۆز دۆلىتىدىكى سىياسىي ھوقۇق كۈرىشىنىڭ قۇربانلىرىغا ئايلانغانىدى.

شۇنى خۇلاسىلاش مۇمكىنكى، سوۋېت ئىتتىپاقى تەرەپتىن ئەۋەتىلگەنلەرگە سوۋېت ھۆكۈمىتى تەرىپىدىن بېرىلگەن بۇ تاپشۇرۇقلار ھەر قايسى مەزگىلدە ھەر خىل بولۇپ، سوۋېت خادىملىرى 1944-يىلىدىن 1945-يىلى 10-ئايغىچە بولغان ئارىلىقتا شەرقىي تۈركىستان جۇمھۇرىيىتىنىڭ ھەربىي-سىياسىي، ھاكىمىيەت جەھەتتىن مۇستەھكەملىنىشى، مۇستەقىللىق شوئارلىرىنىڭ كۈچىيىشىگە ماسلاشتۇرۇلغان بولسا، ئۇنىڭدىن كېيىن ئۇرۇشنى توختىتىش، شەرقىي تۈركىستان ھاكىمىيىتىنى تىنچلىققا ئۈندەش ۋە خىتاي بىلەن تىنچلىق ھالىتىگە ئۆتۈش ئۈچۈن ھەرىكەت قىلدى. 1947-1949-يىللىرى بولسا ئىلى ھۆكۈمىتىنى ئىچكى جەھەتتە ئوسمان قاتارلىقلارنى باستۇرۇش، ئىقتىسادىي ۋە مەدەنىي مائارىپ جەھەتتىن كۈچلەنىش، گومىنداڭ بىلەن پەقەت سىياسىي كۈرەش قىلىش، ئەمما قوراللىق ئۇرۇش قىلماسلىق، پۈتۈن ئۆلكە بويىچە مۇستەقىللىق كۈرىشىگە ئاتلانماسلىق يولغا باشلاش، ئاخىرىدا بولسا خىتاي كومپارتىيەسىنىڭ بۇ جاينى ئىشغال قىلىشىغا ماسلىشىش ئۈچۈن خىزمەت قىلدى. قىسقىسى، ئۇلار موسكۋانىڭ ھەر قايسى مەزگىلدىكى ئۆزگىرىشچان سىياسىي يۈزلىنىشى بويىچە ئۆز ۋەزىپىلىرىنى ئادا قىلغانىدى.

سوۋېت ئىتتىپاقىنىڭ 1946-1944-يىللىرى ئارىسىدا ئەۋەتكەن خادىملىرى ئارىسىدىكى رۇسلار ۋە باشقا مىللەت خادىملىرىنىڭ مۇتلەق كۆپ قىسمى سوۋېت ئىتتىپاقى ھۆكۈمىتىنىڭ بەرگەن تاپشۇرۇقلىرىنى بەجىتىدىغان ئورۇندىدى. ئۇلار بىر تەرەپتىن شەرقىي تۈركىستان ھۆكۈمىتىگە ياردەم بەرسىمۇ، ئەمما يەنىلا ئۆز دۆلىتىنىڭ تاپشۇرغان ۋەزىپىسى ۋە كۆرسەتمىلىرىدىن نېرى كەتمەيدىغان بولۇپ، ئۇلار ئارىسىدا بىر قىسىملىرى شەرقىي تۈركىستان خەلقىنىڭ ئازادلىق ۋە مۇستەقىللىق كۈرىشىگە ھېسداشلىق قىلىسىمۇ، ئەمما ئۇلار ھېچقاچان ئۆز دۆلىتىنىڭ كۆرسەتمىسىدىن چىقىپ كېتەلمەيتتى. ئەلۋەتتە، سوۋېت ئىتتىپاقىدىن ئەۋەتىلگەن نۇرغۇن جەڭچىلەر ۋە ئوفىتسېرلار جەڭ مەيدانلىرىدا پىداكارلىق بىلەن ئۆز رولىنى جارى قىلدۇردى ھەم ھەسسە قوشتى شۇنىڭدەك ئۇلارنىڭ خېلى كۆپ قىسمى جەڭدە ئۆلدى ياكى يارىلاندى.

سوۋېت ئىتتىپاقىنىڭ نامى ئاتالغان يېڭىناروف، لاڭفاڭ، ئىۋانوف، ساۋىنوف، چىبايېف، پروكوپيۇك ھەتتا كېيىنرەك ئەۋەتىلگەن نائۇم ئەيتىنگون ۋە باشقا ئونلىغان رۇس ۋە ياۋروپا مىللىتىدىن كېلىپ چىققان خادىملىرى ئەسلىدىن دۆلەت بىخەتەرلىك ساھەسىنىڭ خادىملىرى بولۇپ، ئۇلار باشتىن ئاخىرى ئۆز دۆلىتىنىڭ كۆرسەتمىسىگە قاتتىق سادىق بولۇپ، ئۆز ھۆكۈمىتىنىڭ شەرقىي تۈركىستان مۇستەقىللىقى ۋە ئازادلىق كۈرەشلىرىنى قۇربان قىلىش، بۇ جاينى قايتىدىن خىتاينىڭ قولىغا قايتۇرۇش پىلانلىرىنى ئىشقا ئاشۇرۇشتا ئاكتىپ ۋەزىپە ئاتقۇردى. ۋەھالەنكى، سوۋېت ئىتتىپاقى ئەۋەتكەن ئۇيغۇر، قازاق، ئۆزبېك قاتارلىق مىللەت خادىملىرىدا بولسا گەرچە ئۇلار ئوخشاشلا سوۋېت ئىتتىپاقى خادىملىرى بولسىمۇ، ئەمما ئۇلاردا ئۆز خەلقىنىڭ ئازادلىقىنى چىن دىلىدىن قوللاش، بۇنىڭغا ئۆز كۈچىنى قوشۇش خاھىشلىرى بولدى.